

مادہ اور وزن

۲۸ : ۱ اب تک تقریباً گیارہ اسباق میں جو ذیلی تقسیم کے ساتھ کل ستائیس اسباق پر مشتمل تھے ہم نے اسم اور اس پر مبنی مرکبات اور جملہ اسمیہ کے بارے میں پڑھا ہے۔ اب ہم عربی زبان میں فعل کے استعمال کے بارے میں کچھ بتانا شروع کریں گے۔ یعنی اب ہم ”علم المصرف“ کی طرف آئیں گے۔ لیکن فعل کے بیان سے پہلے ضروری ہے کہ آپ کو ”مادہ“ اور ”وزن“ کے بارے میں کچھ بتا دیا جائے۔ کیونکہ علم المصرف کے بیان میں ان دو اصطلاحات کا ذکر بار بار آئے گا۔ نیز یہ کہ اگر آپ نے عربی زبان میں ”مادہ“ اور ”وزن“ کے نظام کو سمجھ لیا تو پھر آپ کے لئے افعال کے استعمالات کو سمجھنا اور انہیں یاد رکھنا آسان ہو جائے گا۔

۲۸ : ۲ ”مادہ“ اور ”وزن“ پر بات شروع کرنے سے پہلے مناسب ہو گا اگر آپ پہلے ذرا درج ذیل مجموعہ ہائے کلمات کو غور سے دیکھیں۔ یہ عربی الفاظ ہیں لیکن چونکہ ان میں سے بیشتر اردو میں بھی استعمال ہوتے ہیں۔ اس لئے امید ہے کہ آپ کو ان کے معانی معلوم کر لینے میں کوئی دقت پیش نہیں آئے گی۔

۱- علم۔ مَعْلُومٌ۔ عَلِيمٌ۔ تَعْلِيمٌ۔ عَلَامَةٌ۔ مُعَلِّمٌ۔ اِعْلَامٌ۔ عُلُومٌ۔

۲- قِبْلَةٌ۔ قَبُولٌ۔ قَابِلٌ۔ مَقْبُولٌ۔ اِسْتِقْبَالٌ۔ اِقْبَالٌ۔ مُقَابَلَةٌ۔ تَقَابُلٌ

۳- ضَرْبٌ۔ ضَارِبٌ۔ مَضْرُوبٌ۔ مُضَارَبَةٌ۔ مِضْرَابٌ۔ اِحْطِرَابٌ۔

۴- كِتَابٌ۔ كَاتِبٌ۔ مَكْتُوبٌ۔ كِتَابَةٌ۔ مَكْتُبٌ۔ مَكْتَبَةٌ۔ كَتَبَةٌ۔

۵- قَادِرٌ۔ تَقْدِيرٌ۔ مَقْدُورٌ۔ قُدْرَةٌ۔ قَدِيرٌ۔ مَقْدَارٌ۔ مَقْتَدِرٌ۔

مندرجہ بالا پانچ گروپوں کے الفاظ پر غور کیجئے اور بتائیے کہ ہر ایک گروپ کے الفاظ میں کون سے ایسے حروف ہیں جو اس گروپ کے تمام الفاظ میں پائے جاتے ہیں یعنی مشترک ہیں۔ اگر آپ ایک گروپ کے الفاظ پر نظر ڈال کر ہی ان کے مشترک

حروف بنا سکتے ہیں تو ماشاء اللہ آپ ذہین ہیں۔

۲۸ : ۳ دوسرا طریقہ یہ ہو سکتا ہے کہ ایک گروپ کے ہر ہر لفظ کے حروف الگ الگ کر کے لکھ لیں۔ مثلاً :

گروپ نمبر ۵	گروپ نمبر ۴	گروپ نمبر ۳	گروپ نمبر ۲	گروپ نمبر ۱
ق ادر	ک ت اب	ض ر ب	ق ب ل ة	ع ل ع م
ت ق د یر	ک ت اب	ض ا ر ب	ق ب و ل	م ع ل و م
م ق دور	م ک ت و ب	م ض ر و ب	ق ا ب ل	ع ا ل م
ق در ة	ک ت ا ب ة	م ض ا ر ب ة	م ق ب و ل	ت ع ل ی م
ق د یر	م ک ت ب ة	م ض ر ا ب	ا س ت ق ب ا ل	ع ل ل ا م ة
م ق دار	م ک ت ب	ا ض ط ر ا ب	ا ق ب ا ل	م ع ل ل م
م ق ت در	ک ت ب ة		م ق ا ب ل ہ	ا ع ا ل م
			ت ق ا ب ل	ع ل و م

اب آپ ہر کالم کے الفاظ کے ان تمام حروف کو ”کراس“ (x) لگا دیں۔ جو تمام الفاظ میں نہیں پائے جاتے، بلکہ بعض میں ہیں اور بعض میں نہیں ہیں، تو آپ کے پاس ہر لفظ کے صرف وہ حروف بچ جائیں گے جو تمام الفاظ میں مشترک ہیں۔ بہر حال آپ جس طرح بھی معلوم کریں بالآخر آپ اس نتیجے پر پہنچیں گے کہ :

۱- گروپ نمبر ۱ کے تمام الفاظ میں مشترک حروف ”ع ل م“ ہیں۔

۲- گروپ نمبر ۲ کے تمام الفاظ میں مشترک حروف ”ق ب ل“ ہیں۔

۳- گروپ نمبر ۳ کے تمام الفاظ میں مشترک حروف ”ض ر ب“ ہیں۔

۴- گروپ نمبر ۴ کے تمام الفاظ میں مشترک حروف ”ک ت ب“ ہیں۔

۵- گروپ نمبر ۵ کے تمام الفاظ میں مشترک حروف ”ق د ر“ ہیں۔

گویا ہر گروپ کے الفاظ بنیادی طور پر ان تین حروف سے بنائے گئے ہیں جو ان

میں مشترک ہیں۔ ان مشترک حروف کو ان الفاظ کا ”مادہ“ کہتے ہیں۔ یعنی گروپ نمبر ۱ کے تمام الفاظ کا مادہ ”ع ل م“ ہے۔ اس سے ہم پر یہ بات واضح ہو گئی کہ عربی زبان میں تقریباً تمام کلمات (اسم ہوں یا فعل) کی بنیاد ایک تین حرفی ”مادہ“ ہوتا ہے۔

۲۸ : ۴ عربی زبان کی تعلیم خصوصاً ”علم الصرف“ میں اس ”مادہ“ کی بڑی اہمیت ہے۔ ”علم الصرف“ کا موضوع اور مقصد ہی یہ ہے کہ ایک ”مادہ“ سے مختلف الفاظ (اسماء اور افعال) کیسے بنائے جاتے ہیں۔ کسی مادہ سے جو مختلف الفاظ بنتے ہیں ان میں سے بیشتر تو مقرر قواعد کے تحت بنتے ہیں۔ یعنی ایک ”مادہ“ سے ایک خاص معنی دینے والا لفظ جس طرح ایک ”مادہ“ سے بنے گا، تمام مادوں سے اسی قاعدے کے مطابق اس طرح کا لفظ بنایا جاسکتا ہے۔ اس مقصد کے لئے مادہ کے حروف پر نہ صرف بعض حرکات لگانی پڑتی ہیں بلکہ بعض حروف کا اضافہ بھی ہو جاتا ہے۔ جسے آپ پیرا گراف ۲ : ۲۸ میں دیئے گئے الفاظ پر نظر ڈال کر معلوم کر سکتے ہیں کیونکہ ان الفاظ کے مادے آپ کو بتائے جا چکے ہیں۔ مثلاً ”ع ل م“ مادہ سے لفظ ”تَعْلِيمٌ“ بنانے کا طریقہ یوں بھی بیان کیا جاسکتا ہے کہ پہلے ”ت“ لگاؤ۔ اس کے بعد مادہ کے پہلے حرف ”ع“ کو سکون دے کر لکھو۔ ”تَع“ بن گیا۔ اب اس کے بعد مادہ کے دوسرے (درمیانی) حرف ”ل“ کو زیر دے کر لکھو اور اس کے بعد ایک ساکن ”ی“ لگاؤ۔ یہاں تک لفظ ”تَعْلِمِي“ بن گیا۔ اب آخر پر مادہ کا آخری حرف ”م“ لکھ کر اس پر تینوں رُفْع (ع) لگا دو یوں لفظ ”تَعْلِيمٌ“ بن گیا۔

۲۸ : ۵ آپ نے اندازہ کر لیا ہو گا کہ کسی مادہ سے لفظ بنانے کا طریقہ اس طرح سمجھانا تو بڑا مشکل، طویل اور پیچیدہ کام ہے۔ عربی زبان کے قواعد بنانے والوں نے اسی مشکل کو آسان کرنے کے لئے یہ طریقہ نکالا کہ انہوں نے مادہ کے تین حرفوں (۱، ۲، ۳) کا نام (ف ع ل) مقرر کر دیا۔ یعنی مادہ کے حروف کو نمبر لگا کر ۱، ۲، ۳ کہنے یا پہلا، درمیانی اور آخری کہنے کے بجائے نمبر یا پہلے حرف کو ”ف“ نمبر ۲ یا

درمیانی کو "ع" اور نمبر ۳ یا آخری کو "ل" کہتے ہیں۔ مثلاً "ق در" میں فاکلمہ "ق" ہے، "عین کلمہ" "د" ہے اور لام کلمہ "ر" ہے۔ جس مادہ سے کوئی لفظ بنانا ہو تو پہلے "ف ع ل" سے اس طرح کا لفظ بطور نمونہ بنالیا جاتا ہے اور پھر کسی بھی متعلقہ مادہ سے اس "نمونے" کے مطابق لفظ بنایا جاسکتا ہے۔ وہ اس طرح کہ نمونے کے "ف" کی جگہ مادہ کا پہلا حرف "ع" کی جگہ مادہ کا دوسرا حرف اور "ل" کی جگہ تیسرا حرف رکھ دیں باقی حرکات اور زائد حروف "نمونے" کے مطابق لگادیں۔ مثلاً فاعِل اور مفعول کے نمونے پر مختلف مادوں سے جو الفاظ بنتے ہیں ان کی مثال درج ذیل ہے :

نمونے		مادہ
م ف ع ل	ف ا ع ل	ف ع ل
مَعْلُوم	عَالِم	م ل ع
مَفْعُول	قَابِل	ق ب ل
مَضْرُوب	ضَارِب	ض ر ب
مَكْتُوب	كَاتِب	ك ت ب
مَقْدُور	قَادِر	ق د ر

امید ہے کہ اب آپ سمجھ گئے ہوں گے کہ کسی مادہ سے نمونے کے مطابق الفاظ کس طرح بنائے جاتے ہیں۔ اور اب آپ یہ بھی سمجھ گئے ہوں گے کہ مادہ ع ل م سے لفظ "تَعْلِيم"۔ "تَفْعِيل" کے نمونے پر بنایا گیا ہے۔

۶ : ۲۸ اب ذرا یہ بات بھی سمجھ لیجئے بلکہ یاد رکھئے کہ "ف ع ل" سے نمونے کے طور پر بننے والے لفظ کو عربی گرامر کی زبان میں وزن کہتے ہیں۔ یعنی "فاعِل" ایک وزن ہے اور "مفعول" بھی ایک وزن ہے۔ اب آپ نے یہی سیکھا ہے کہ کسی مادہ سے مختلف اوزان (وزن کی جمع) کے مطابق لفظ کس طرح بناتے ہیں۔ مادہ اور وزن کی اس پہچان کا تعلق عربی ڈکشنری یعنی لغت کے استعمال سے بھی ہے۔ جس پر

آگے چل کر بات کریں گے۔ (ان شاء اللہ تعالیٰ)

مشق نمبر ۲ (الف)

ذیل میں کچھ مادے اور ان کے ساتھ کچھ اوزان دیئے جا رہے ہیں۔ آپ کو ہر مادہ سے اس گروپ میں دیئے گئے تمام اوزان کے مطابق الفاظ بنانے ہیں۔

اوزان	مادے	
فَعَلَ	ر ف ع	گروپ نمبر ۱
يَفْعَلُ	ج ر ح	
فَعَلْتُمْ	ذ ه ب	
يَفْعَلُونَ	ج ح د	
اَفْعَلُ	ق ط ع	
فَعِلَ	ش ر ب	گروپ نمبر ۲
فَعِلْتَ	ح م د	
تَفْعَلُ	ل ب ث	
تَفْعَلِينَ	ف ه م	
اَفْعَلُ	ض ح ك	
فَعَلَ	ق ر ب	گروپ نمبر ۳
فَعَلْنَ	ب ع د	
تَفْعَلْنَ	ث ق ل	
تَفْعَلَانِ	ح س ن	
اَفْعَلُ	ع ظ م	

مشق نمبر ۲ (ب)

پیرا گراف ۲ : ۲۸ میں الفاظ کے پانچ گروپ دیئے گئے ہیں۔ ہر گروپ کا مادہ پیرا گراف ۳ : ۲۸ میں آپ کو بتا دیا گیا ہے۔ اس علم کی بنیاد پر اب آپ ہر گروپ کے ہر لفظ کا وزن لکھیں۔ مثلاً پیرا گراف ۲ : ۲۸ کے گروپ نمبر ۳ میں ایک لفظ "مَكْتَبَةٌ" ہے۔ اور آپ کو بتا دیا گیا ہے کہ اس گروپ کے تمام الفاظ کا مادہ "ک ت ب" ہے۔ اب آپ کو کرنا یہ ہے کہ لفظ "مَكْتَبَةٌ" میں مادے کے پہلے حرف "ک" کو "ف" سے تبدیل کر دیں۔ اسی طرح مادے کے دوسرے حرف "ت" کو "ع" سے اور آخری حرف "ب" کو "ل" سے تبدیل کر دیں۔ بقیہ حروف اپنی اپنی جگہ رہنے دیں اور زبر، زیر، پیش میں کوئی تبدیلی نہ کریں۔ اس طرح آپ کو لفظ کا وزن معلوم ہو جائے گا۔ یہ کام اس طرح کریں :

$$\begin{aligned} \text{م ك ت ب ؕ} &= \text{مَكْتَبَةٌ} \\ \text{م ف ع ل ؕ} &= \text{مَفْعَلَةٌ} \end{aligned}$$

ضروری ہدایت :

مذکورہ بالا مشقیں کرتے وقت الفاظ کے معانی کی بالکل فکر نہ کریں۔ آگے چل کر ان شاء اللہ تعالیٰ آپ کو ان کے معانی بھی معلوم ہو جائیں گے۔ فی الحال مادہ اور وزن کے نظام (System) کو سمجھنے اور اس کی مشق کرنے پر اپنی پوری توجہ کو مرکوز رکھیں۔ الفاظ کے معانی سمجھے بغیر اس نظام کی مشق کرنے سے آپ بہت جلد اس پر گرفت حاصل کر لیں گے۔

فعل ماضی معروف

تعریف، اوزان اور گردان

۲۹: ۱ گزشتہ سبق میں مادہ اور وزن کا مفہوم سمجھنے کے ساتھ ساتھ آپ کو یہ اندازہ بھی ہو گیا ہو گا کہ مختلف مادوں سے جو مختلف الفاظ (اسماء و افعال) بنتے ہیں ان کے مخصوص اوزان ہیں۔ عربی میں ایسے اوزان کی تعداد تو خاصی ہے لیکن خوش قسمتی سے زیادہ استعمال ہونے والے اوزان نسبتاً کم ہیں اور ان کو یاد کر لینا کچھ بھی مشکل نہیں ہے اور آہستہ آہستہ بکثرت استعمال ہونے والے اوزان سے آپ کو آگاہ کرنا ہی ہمارا مقصد ہے۔

۲۹: ۲ گزشتہ سبق میں آپ نے ملاحظہ کیا ہو گا کہ کسی مادے سے الفاظ بناتے وقت مادہ کے حروف میں کچھ زائد حروف کا اضافہ کرنا پڑتا ہے اور حرکات لگانی ہوتی ہیں۔ مثلاً ”ق ب ل“ مادہ سے ”قَابِلٌ“ بنانے میں حرکات کے علاوہ ایک حرف ”الف“ کا اضافہ ہوا ہے۔ مگر اسی مادہ سے لفظ ”اِسْتَقْبَالٌ“ بنانے میں حرکات کے علاوہ ”ا س ت ا“ کا اضافہ کرنا پڑا ہے۔ اس صورت حال کے پیش نظر ایک طالب علم کے ذہن میں الجھن پیدا ہوتی ہے کہ وہ کس طرح معلوم کرے کہ کسی فعل یا اسم میں اس کے مادے کے حروف کون سے ہیں؟ اس الجھن کے حل کے لئے یہ بات یاد کر لیں کہ ایسا لفظ جس میں مادے کے حروف سے زائد کوئی حرف نہ ہو عموماً فعل ماضی کا پہلا صیغہ ہوتا ہے۔ فعل ماضی کے پہلے صیغے کے متعلق اسی سبق میں آگے چل کر بات ہوگی۔

۲۹: ۳ اب ہم ”فعل“ پر بحث کا باقاعدہ آغاز کر رہے ہیں۔ چنانچہ اب ہم مختلف مادوں سے فعل بنانا سیکھیں گے اور مختلف افعال کے اوزان پڑھیں گے۔ لیکن اس سے پہلے ضروری معلوم ہوتا ہے کہ عربی زبان میں فعل کے استعمال کے متعلق چند

بنیادی باتیں بیان کر دی جائیں۔

۴ : ۲۹ اس کتاب کے حصہ اول کے پیرا گراف ۹ : میں ہم آپ کو بتا چکے ہیں کہ ایسا لفظ بھی اسم ہوتا ہے جس کے معنی میں کوئی کام کرنے کا مفہوم ہو لیکن اس میں تینوں زمانوں میں سے کوئی زمانہ نہ پایا جاتا ہو۔ ایسے اسم کو "مضد" کہتے ہیں۔ اس حوالہ سے یہ بات دوبارہ ذہن نشین کر لیں کہ ہر زبان کی طرح عربی زبان کے افعال میں بھی وقت اور زمانہ کا مفہوم موجود ہوتا ہے۔ محض کام کرنے کا مفہوم کافی نہیں ہے۔ مثلاً "عَلِمَ" کے معنی ہیں "جاننا" اور "ضَرَبَ" کے معنی ہیں "مارنا"۔ مگر "عَلِمَ" یا "ضَرَبَ" فعل نہیں ہیں بلکہ یہ اسم ہی ہیں اور ان کے آخر پر اسم کی علامت "توین" بھی موجود ہے۔ لیکن جب ہم کہتے ہیں "عَلِمَ" جس کے معنی ہیں "اس نے جان لیا" یا "بَضْرَبَ" جس کے معنی ہیں "وہ مارتا ہے" تو اب "عَلِمَ" اور "بَضْرَبَ" فعل کہلائیں گے کیونکہ ایک میں گزشتہ وقت کا اور دوسرے میں موجودہ وقت کا تصور موجود ہے۔

۵ : ۲۹ دنیا کی دیگر زبانوں کی طرح عربی میں بھی بلحاظ زمانہ فعل کی تقسیم سہ گانہ ہے۔ یعنی

- (۱) فعل ماضی : جس میں کسی کام کے گزشتہ زمانہ میں ہونے کا مفہوم ہو۔
- (۲) فعل حال : جس میں کسی کام کے موجودہ زمانہ میں ہونے کا مفہوم ہو۔ اور
- (۳) فعل مستقبل : جس میں کسی کام کے آئندہ آنے والے زمانہ میں ہونے کا مفہوم ہو۔ فعل کی بلحاظ زمانہ یہی تقسیم اردو اور فارسی میں بھی مستعمل ہے اور انگریزی میں اسی کو Past Tense, Present Tense اور Future Tense کہتے ہیں۔ کسی فعل سے مختلف زمانوں کا مفہوم رکھنے والے مختلف الفاظ (جنہیں صیغے کہتے ہیں) بنانا کسی زبان کو سیکھنے کا نہایت اہم حصہ ہے۔ ہر زبان میں اس پر طلباء کو کافی محنت کرنی پڑتی ہے۔ چنانچہ اب ہم عربی زبان کے فعل ماضی کے صیغوں پر بات کرتے ہیں۔ فعل حال اور مستقبل پر ان شاء اللہ آگے چل کر

بات ہوگی۔

۶ : ۲۹ اس کتاب کے حصہ اول کے پیر گراف ۳ : ۱۳ میں آپ پڑھ چکے ہیں کہ عربی میں ضمائر کے استعمال میں نہ صرف ”غائب“ ”مُخاطَب“ اور ”مُتَكَلِّم“ کا فرق ملحوظ رکھا جاتا ہے بلکہ جنس اور عدد کی بھی تفریق ہوتی ہے۔ پھر عدد کے لئے واحد اور جمع کے علاوہ ”تثنیہ“ کے لئے بھی الگ ضمیریں ہوتی ہیں۔ اس طرح عربی میں ضمائر کی کل تعداد ۱۳ ہے۔ اسی طرح عربی میں فعل کے مختلف صیغوں کی تعداد بھی ۱۳ ہے۔ اس کی وجہ یہ ہے کہ دنیا بھر کی زبانوں میں کسی فعل کے مختلف صیغوں کی تعداد اس زبان میں استعمال ہونے والی ضمیروں کے مطابق ہی ہوتی ہے۔ ضمیروں کے مطابق فعل کے صیغے بنانے کو اردو اور فارسی میں فعل کی ”گردان“ اور عربی میں فعل کی ”تصريف“ کہتے ہیں جبکہ انگریزی میں اسے Conjugation یا Persons of Verb کا نام دیا گیا ہے۔

۷ : ۲۹ دنیا کی بعض زبانوں میں فعل کی گردان میں ہر صیغے (Person of Verb) کے فعل کی ایک مقررہ شکل کے ساتھ ہر دفعہ ضمیر بھی مذکور ہوتی ہے۔ مثلاً اردو میں ماضی کی گردان عموماً یوں ہوتی ہے : وہ گیا، وہ گئے، تو گیا، تم گئے، میں گیا، ہم گئے، وہ گئی، وہ گئیں، تو گئی، تم گئیں، میں گئی، ہم گئیں۔ جبکہ بعض افعال کی گردان اس طرح ہوتی ہے کہ مذکر مونث یکساں رہتا ہے۔ مثلاً : اس نے مارا، انہوں نے مارا، تو نے مارا، تم نے مارا، میں نے مارا، ہم نے مارا۔ انگریزی میں ماضی کی گردان یوں ہوتی ہے :

I went, We went, You went, He went, They went

آپ نے نوٹ کر لیا ہو گا کہ اردو گردان غائب کی ضمیروں سے شروع ہو کر متکلم کی ضمیروں پر ختم کرتے ہیں۔ اس کے برعکس انگریزی میں متکلم سے شروع کر کے غائب پر ختم کرنے کا رواج ہے۔

۸ : ۲۹ بعض زبانوں میں گردان کے ہر صیغے کے ساتھ بار بار ظاہر ضمیر نہیں لائی جاتی۔ بلکہ صیغے ہی اس طرح بنائے جاتے ہیں کہ ہر صیغے میں فاعل کی ضمیر اس صیغے کی بناوٹ سے سمجھی جاسکتی ہے۔ عربی اور فارسی میں فعل کی گردان اسی طریقے پر کی جاتی ہے۔ چنانچہ عربی میں استعمال ہونے والی چودہ ضمیروں کے مطابق فعل کی گردان بھی چودہ صیغوں میں کی جاتی ہے۔ بظاہر یہ تعداد زیادہ نظر آتی ہے لیکن جب آپ اس کی یکسانیت اور باقاعدگی کا مقابلہ اردو افعال کی بے قاعدہ گردانوں اور انگریزی میں افعال کی بکثرت اور پیچیدہ صورتوں (Tenses) سے کریں گے تو اسے بے حد آسان پائیں گے۔

۹ : ۲۹ عربی میں فعل ماضی کی گردان مختلف ضمیروں کے فاعل ہونے کے لحاظ سے یوں ہوگی۔

واحد	تشبیہ	جمع	
فَعَلَ	فَعَلَا	فَعَلُوا	مذکر :
اس ایک (مرد)	ان دو (مردوں)	ان بہت سے (مردوں)	
کے کیا	کے کیا	کے کیا	غائب
فَعَلَتْ	فَعَلَتْهَا	فَعَلْنَ	مؤنث :
اس ایک (عورت)	ان دو (عورتوں)	ان بہت سی (عورتوں)	
کے کیا	کے کیا	کے کیا	
فَعَلْتُ	فَعَلْتُمَا	فَعَلْتُمْ	مذکر :
تو ایک (مرد)	تم دو (مردوں)	تم بہت سے (مردوں)	
کے کیا	کے کیا	کے کیا	حاضر
فَعَلْتِ	فَعَلْتُمَا	فَعَلْتُنَّ	مؤنث :
تو ایک (عورت)	تم دو (عورتوں)	تم بہت سی (عورتوں)	
کے کیا	کے کیا	کے کیا	

جس میں (ف ع ل) کلمات یعنی مادے کے حروف کے ساتھ کسی اور حرف کا اضافہ نہیں ہوا ہے۔ اسی لئے الفاظ کے مادوں کی پہچان ان کے فعل ماضی کے پہلے صیغے سے کی جاتی ہے۔ جیسے ظَلَبَ ”اس (ایک مرد) نے طلب کیا“ کا مادہ (ط ل ب) ہے۔ فَتَحَ ”اس (ایک مرد) نے کھولا۔“ کا مادہ (ف ت ح) ہے وغیرہ۔

۱۳ : ۲۹ دوسری بات یہ سمجھ لیں کہ فعل ماضی کے تین اوزان ہیں : فَعَلَ ، فَعِلَ ، فَعُلَ ۔ اوپر صرف فَعَلَ کی گردان دی گئی ہے۔ لیکن اس کا یہ مطلب نہیں ہے کہ آپ کو تین گردانیں یاد کرنی ہوں گی۔ گردان تو صرف ایک یاد کرنی ہے۔ اس لئے کہ گردان کا طریقہ ایک ہی ہے۔ بس یہ خیال رکھنا ہوتا ہے کہ جو فعل فَعَلَ کے وزن پر آتا ہے اس کے تمام صیغوں میں مادے کے دوسرے حرف یعنی عین کلمہ پر کسرہ یعنی زیر (ـ) لگانی اور پڑھنی ہوگی۔ جیسے فَعَلَ ، فَعِلَ ، فَعُلُوا سے آخر تک۔ اسی طرح فَعُلَ کے وزن میں ہر جگہ عین کلمہ پر پیش (ـِ) لگے گا۔ فَعَلَ ، فَعُلَا ، فَعُلُوا سے آخر تک۔

۱۳ : ۲۹ ضمنی طور پر ایک بات اور سمجھ لیں کہ عربی میں زیادہ تر افعال کا مادہ تین حروف پر مشتمل ہوتا ہے جنہیں ”ثلاثی“ کہتے ہیں جبکہ کچھ افعال ایسے بھی ہوتے ہیں جن کا اصل مادہ ہی چار حروف پر مشتمل ہوتا ہے۔ ان کو ”رُباعی“ کہتے ہیں۔ چونکہ عربی کے تقریباً ۹۰ فی صد افعال سہ حرفی مادوں پر مشتمل ہوتے ہیں۔ اس لئے فی الحال ہم خود کو ”ثلاثی“ تک ہی محدود رکھیں گے۔

مشق نمبر ۲۸

مندرجہ ذیل افعال کی ماضی کی گردان لکھیں اور صیغہ کے معانی بھی لکھیں۔
گردان لکھتے وقت عین کلمہ کی حرکت کا خیال رکھیں۔

دَخَلَ	:	وہ داخل ہوا
غَلَبَ	:	وہ غالب ہوا
فَرِحَ	:	وہ خوش ہوا
صَحِكَ	:	وہ ہنسا
قَرَّبَ	:	وہ قریب ہوا
بَعَدَ	:	وہ دور ہوا

ضروری ہدایت :

کچھ طلبہ اور زیادہ عمر کے اکثر طلبہ کا خیال یہ ہوتا ہے کہ رٹا لگانا ان کے بس کا روگ نہیں ہے۔ اس لئے وہ یہ گردانیں یاد نہیں کر سکتے حالانکہ خلائی کی دو گردانیں یاد کر چکے ہوتے ہیں۔ بہر حال ایسے طلبہ سے اتفاق نہ کرنے کی اصل وجہ یہ ہے کہ خود میں نے پچاس سال کی عمر میں یہ گردانیں یاد کی تھیں۔ چنانچہ ایسے طلبہ کو میرا مشورہ یہ ہے کہ خود یاد کرنے کے بجائے یہ گردانیں وہ اپنے قلم کو یاد کرا دیں۔ اس کا طریقہ سمجھ لیں۔

گردان کو سامنے رکھ کر پانچ سات مرتبہ اسے زبان سے دہرائیں۔ پھر ایک کانڈ پر یادداشت سے اسے لکھنا شروع کریں۔ جملہ ذہن انک جائے وہاں گردان میں سے دیکھ کر لکھیں۔ اس طرح جب پوری گردان لکھ لیں تو وہ کانڈ پھاڑ کر پھینک دیں اور دوسرے کانڈ پر لکھنا شروع کریں۔ جملہ بھولیں گردان میں دیکھ لیں۔ اس طرح آپ پانچ سات کانڈ پھاڑیں گے تو ان شاء اللہ آپ کے قلم کو گردان یاد ہو جائے گی۔ اگر کچھ کمزوری رہ جائے گی تو اگلے اسباق میں تریجے کی مشقیں کرنے سے وہ دور ہو جائے گی۔

اساتذہ کرام کے لئے مشورہ یہ ہے کہ کلاس میں طلباء سے زبانی گردان نہ سنیں بلکہ ان سے کانڈ پر لکھوائیں اور غلطیوں کی اصلاح کر کے کانڈ ان کو واپس کر دیں۔ اس طرح طلبہ دوسروں کے سامنے شرمندہ ہونے سے بچ جائیں گے اور ان میں بددلی بھی پیدا نہ ہوگی۔

فعل ماضی کے ساتھ فاعل کا استعمال

۳۰: ۱ اس مرحلہ پر ضروری ہے کہ اب ہم چند ایسے جملوں کی مشق کر لیں جس میں فعل ماضی استعمال ہوا ہو۔ لیکن اس سے پہلے درج ذیل چند باتیں سمجھنا ضروری ہیں تاکہ آپ کو جملے بنانے میں آسانی ہو۔

۳۰: ۲ اس کتاب کے حصہ اول کے پیرا گراف ۵: ۷ میں ہم پڑھ آئے ہیں کہ جس جملہ کی ابتدا کسی اسم سے ہو وہ جملہ اسمیہ ہوتا ہے اور جس کی ابتدا کسی فعل سے ہو وہ جملہ فعلیہ ہوتا ہے۔ اب یہ بھی سمجھ لیں کہ جس طرح جملہ اسمیہ کے کم از کم دو حصے (مبتدا اور خبر) ہوتے ہیں اسی طرح ہر ایک جملہ فعلیہ کے بھی کم از کم دو حصے ہوتے ہیں یعنی فعل اور فاعل۔ کسی جملہ کے دو سے زیادہ حصے ہو سکتے ہیں لیکن کم از کم دو ضروری ہیں، جملہ اسمیہ میں مبتدا، خبر اور جملہ فعلیہ میں فعل، فاعل۔

۳۰: ۳ اب آپ غور کریں کہ گردان کے جو چودہ صیغے آپ نے یاد کئے ہیں ان میں سے ہر ایک صیغہ مستقل جملہ فعلیہ ہے۔ اس لئے کہ ان میں سے ہر ایک میں فعل کے علاوہ فاعل بصورت ضمیر موجود ہے۔ گردان کے دوسرے نقشے میں مادے (ف ع ل) کے بعد جہاں کہیں ”ا“ ”ت“ ”ثا“ وغیرہ آئے ہیں تو وہ دراصل متعلقہ فاعل ضمیر کی علامت ہیں۔ اور ان صیغوں کا ترجمہ کرتے وقت اس ضمیر کا ترجمہ ساتھ کیا جاتا ہے۔ اور اگر فاعل ضمیر والے اردو جملہ کا عربی میں ترجمہ کرنا ہو تو فعل کا متعلقہ صیغہ بنا لینا ہی کافی ہوتا ہے۔ مثلاً ”ہم خوش ہوئے“۔ ”فَرِحْنَا“ ”تو بیٹھا“ ”جَلَسْتُ“ وغیرہ۔

۳۰: ۴ لیکن اکثر صورت یہ ہوتی ہے کہ فاعل کوئی اسم ظاہر ہوتا ہے۔ یعنی ضمیر کے بجائے کسی شخص یا چیز کا نام ہوتا ہے۔ نوٹ کر لیں کہ ایسی صورت میں عموماً

فاعل، فعل کے بعد آتا ہے اور وہ ہمیشہ حالت رفع میں استعمال ہوتا ہے۔ مثلاً فَرِحَ
الْوَلَدُ (لڑکا خوش ہوا) سَمِعَ اللّٰهُ (اللہ نے سن لیا) وغیرہ۔

۵ : ۳۰ فعل ماضی پر ”مَا“ لگا دینے سے اس میں نفی کے معنی پیدا ہو جاتے ہیں۔
مثلاً مَا فَرِحَ ”وہ (ایک مرد) خوش نہیں ہوا“ مَا كَتَبْتَ ”تو نے نہیں لکھا“ مَا كَتَبْتَ
الْمُعَلِّمَةُ (استانی نے نہیں لکھا) جو دراصل كَتَبْتَ الْمُعَلِّمَةُ تھا، جس میں الْمُعَلِّمَةُ
کے ممرزۃ الوصل کی وجہ سے كَتَبْتَ کی ساکن ”ت“ کو آگے ملانے کے لئے حسب
قاعدہ کسرہ (زیر) دی گئی ہے۔ یہ قاعدہ آپ حصہ اول کے پیرگراف ۷ : ۷ میں
پڑھ چکے ہیں۔

ذخیرۃ الفاظ

قَرَأَ = اس (ایک مرد) نے پڑھا	كَتَبَ = اس (ایک مرد) نے لکھا
فَتَحَ = اس (ایک مرد) نے کھولا	أَكَلَ = اس (ایک) نے کھایا
لِمَ = کیوں	الآنَ = اب ابھی۔ (نصب پر مبنی ہے)
إِلَى الآنَ = اب تک	

مشق نمبر ۲۹

اردو میں ترجمہ کریں :

- (۱) دَخَلَ مُعَلِّمٌ (۲) فَرِحَتْ (۳) ضَحِكْنَا (۴) كَتَبَ الْمُعَلِّمُ (۵) لِمَ مَا
أَكَلُوا إِلَى الآنَ (۶) فَتَحَ الْبُيُوتَ (۷) قَرَأَتْ فَاطِمَةُ (۸) فَرِحَتْ الآنَ (۹) لِمَ
بَعْدْتُمْ (۱۰) كَتَبْنَا (۱۱) عَلَيْنَمَا (۱۲) أَكَلْتُ طِفْلَةً (۱۳) قَرَّبَ بُيُوتَ
(۱۴) ضَحِكْتَ الْأُمَّ (۱۵) مَا ضَحِكْتَ الْمُعَلِّمَةُ (۱۶) لِمَ مَا كَتَبْتُمْ إِلَى الآنَ۔

عربی میں ترجمہ کریں:

- (۱) ہم سب لوگ ہنسے (۲) تو خوش ہوئی (۳) ایک استانی نے پڑھا
 (۴) تم لوگوں نے کیوں کھایا (۵) ایک دربان دور ہوا (۶) میں نے کھولا
 (۷) تم سب داخل ہوئیں (۸) جماعت غالب ہوئی۔
-

جملہ فعلیہ کے مزید قواعد

۱: ۳۱ گزشتہ سبق میں آپ نے سادہ جملہ فعلیہ کی کچھ مشق کر لی ہے۔ اب جملہ فعلیہ کا ایک اہم قاعدہ یاد کر لیں اور وہ یہ کہ جب فاعل کوئی اسم ظاہر ہو تو جملہ فعلیہ میں فعل ہمیشہ صیغہ واحد میں آئے گا۔ فاعل چاہے واحد ہو، تشبیہ ہو، یا جمع ہو۔ یہ بات آپ آگے دی ہوئی مثالوں کی مدد سے خوب ذہن نشین کر لیں۔

۲: ۳۱ مثلاً ہم کہیں گے دَخَلَ الْمُعَلِّمُ (استاد داخل ہوا) دَخَلَ الْمُعَلِّمَانِ (دو استاد داخل ہوئے) اور دَخَلَ الْمُعَلِّمُونَ (استاتذہ داخل ہوئے)۔ ان جملوں میں فاعل اسم ظاہر ہے اور وہ ہے لفظ "الْمُعَلِّمُ"۔ پہلے جملہ میں یہ واحد ہے، دوسرے میں تشبیہ اور تیسرے میں جمع ہے۔ اب آپ غور کریں کہ تینوں جملوں میں فعل صیغہ واحد میں آیا ہے۔

۳: ۳۱ مذکورہ بالا قاعدہ میں فعل واحد تو آئے گا لیکن جنس میں اس کا صیغہ فاعل کی جنس کے مطابق ہو گا۔ یعنی فاعل اگر مذکر ہے تو فعل واحد مذکر آئے گا۔ جیسا کہ اوپر کی مثالوں میں ہے۔ لیکن فاعل اگر مؤنث ہے تو فعل واحد مؤنث آئے گا۔ مثلاً كَتَبَتْ مُعَلِّمَةً (ایک استانی نے لکھا) كَتَبَتْ مُعَلِّمَتَانِ (کوئی سی دو استانیوں نے لکھا) اور "كَتَبَتْ مُعَلِّمَاتٌ" (کچھ استانیوں نے لکھا)۔ مندرجہ بالا مثالوں میں فاعل کے معرفہ یا نکرہ ہونے کا فرق نوٹ کر لیں۔

۳: ۳۱ اب مذکورہ قاعدہ کے دو استثناء بھی نوٹ کر لیں۔ اولاً یہ کہ اسم ظاہر (فاعل) اگر غیر عاقل کی جمع مکرہ ہو تو فعل عموماً واحد مؤنث آیا کرتا ہے۔ مثلاً ذَهَبَتِ الْجِمَاطُ (ادنٹ گئے) ذَهَبَتِ الثُّوْقُ (اونٹنیاں گئیں) وغیرہ۔ ثانیاً یہ کہ تین صورتیں ایسی ہیں جب فعل واحد مذکر یا واحد مؤنث، دونوں میں سے کسی طرح بھی لانا جائز ہوتا ہے۔ وہ صورتیں حسب ذیل ہیں۔

(۱) اگر اسم ظاہر (فاعل) کسی عاقل کی جمع مکرہ ہو۔ مثلاً طَلَبَ الرَّجَالُ يَا طَلَبْتَ

الزَّجَانِ (مردوں نے طلب کیا) اور طَلَبَتْ نِسْوَةً يَا طَلَبْتَ نِسْوَةً (کچھ عورتوں نے طلب کیا) وغیرہ سب جملے درست ہیں۔

(ii) اگر اسم ظاہر فاعل کوئی اسم جمع ہو۔ مثلاً غَلَبَ الْقَوْمُ يَا غَلَبْتَ الْقَوْمُ (قوم غالب ہوئی) دونوں جملے درست ہیں۔

(iii) اگر اسم ظاہر فاعل مؤنث غیر حقیقی ہو۔ مثلاً طَلَعَ الشَّمْسُ يَا طَلَعَتِ الشَّمْسُ (سورج طلوع ہوا)۔ یہ دونوں جملے درست ہیں۔

۵ : ۳۱ ایک اہم بات یہ بھی نوٹ کر لیں کہ فاعل اگر فعل سے پہلے آئے تو وہ جملہ اسمیہ ہوگا اور ایسی صورت میں فعل عدد اور جنس دونوں پہلوؤں سے فاعل کے مطابق ہوگا۔ مثلاً الْمُعَلِّمُ ضَرَبَ (استاد نے مارا) الْمُعَلِّمَانِ ضَرَبَا (دو استادوں نے مارا) الْمُعَلِّمَاتُ ضَرَبْنَ (استانیوں نے مارا) وغیرہ۔ ان مثالوں میں اسم "الْمُعَلِّمُ" مبتدا ہے اور "ضَرَبَ" اس کی خبر ہے۔ دراصل ضَرَبَ فعل اور پوشیدہ ضمیر فاعل کے ساتھ مل کر جملہ فعلیہ ہے اور یہ پورا جملہ فعلیہ خبر بن رہا ہے۔ اسی لئے صیغہ فعل عدد اور جنس دونوں لحاظ سے مبتدا کے مطابق ہے۔

۶ : ۳۱ امید ہے ادپردی گئی مثالوں میں آپ نے یہ بات نوٹ کر لی ہوگی کہ فاعل چاہے فعل سے پہلے آئے یا بعد میں ترجمہ میں کوئی فرق نہیں پڑتا۔ مثلاً ضَحِكَ الزَّجُلَانِ اور "الزَّجُلَانِ ضَحِكَا" دونوں کا ترجمہ ایک ہی ہے یعنی "دو آدمی ہنسے"۔ البتہ دونوں میں یہ باریک فرق ضرور ہے کہ ضَحِكَ الزَّجُلَانِ جملہ فعلیہ اور اس سوال کا جواب ہے کہ کون ہنسا؟ جبکہ الزَّجُلَانِ ضَحِكَا جملہ اسمیہ ہے اور اس سوال کا جواب ہے کہ دو مردوں نے کیا کیا؟

۷ : ۳۱ یہ قاعدہ بھی نوٹ کر لیں کہ اگر فاعل ایک سے زیادہ (تثنیہ یا جمع) ہوں اور ان کے ایک کام کے بعد دوسرے کام کا ذکر بھی ہو تو پہلے کام کے لئے فعل کا صیغہ واحد رہے گا کیونکہ وہ جملے کے شروع میں آ رہا ہے مگر دوسرے کام کے لئے فاعلوں کے مطابق صیغہ لگے گا مثلاً جَلَسَ الزَّجَانُ وَ اَكَلُوا (مرد بیٹھے اور انہوں نے کھایا)

اور کَتَبَتِ الْبِنَاتُ ثُمَّ قَرَأْنَ (لڑکیوں نے لکھا پھر پڑھا) وغیرہ۔

ذخیرۃ الفاظ

جَلَسَ = وہ (ایک مرد) بیٹھا	ذَهَبَ = وہ (ایک مرد) گیا
قَدِمَ = وہ (ایک مرد) آیا	نَجَحَ = وہ (ایک مرد) کامیاب ہوا
وَقَدَّحَ وَفُوذٌ = وند	مَرِضٌ = وہ (ایک مرد) بیمار ہوا
ثُمَّ = پھر	عَدُوٌّ (أَعْدَاءُ) = دشمن

مشق نمبر ۳۰

اردو میں ترجمہ کریں اور ترجمہ میں معرّفہ اور نکرہ کا فرق ضرور واضح کریں۔

(۱) قَرَبَ أَوْلِيَاءَهُ (۲) الْأَوْلِيَاءُ قَرُبُوا (۳) دَخَلَ وَلَدَانِ صَالِحَانِ
(۴) الْوَلَدَانِ الصَّالِحَانِ دَخَلَا (۵) الْمُعَلِّمَةُ الْمُجْتَهِدَةُ جَلَسَتْ عَلَى
الْكُرْسِيِّ (۶) جَلَسَتْ مُعَلِّمَةٌ مُجْتَهِدَةٌ عَلَى الْكُرْسِيِّ (۷) كَتَبَ الْمُعَلِّمُونَ
عَلَى الْوَرَقِ ثُمَّ قَرَأُوا (۸) دَخَلَ فَاطِمَةُ وَزَيْنَبُ وَحَامِدٌ فِي الْبَيْتِ وَجَلَسُوا
عَلَى الْفُرَشِ (۹) نَجَحَتِ الْبِنَاتُ فِي الْإِمْتِحَانِ وَفَرِحْنَ جَدًّا (۱۰) قَدِمَتِ
الْوَفُودُ فِي الْمَدْرَسَةِ۔

تو سین میں وی گئی ہدایت کے مطابق عربی میں ترجمہ کریں۔

(۱) دشمن (جمع) دور ہوئے (جملہ اسمیہ و فعلیہ) (۲) سختی درازی بیمار ہوئے
(جملہ اسمیہ و فعلیہ) (۳) دو نیک لڑکیاں آئیں پھر وہ بازار کی طرف گئیں (جملہ
اسمیہ و فعلیہ) (۴) دل خوش ہوئے (جملہ فعلیہ)

فعل لازم اور فعل متعدی

۱ : ۳۲ بعض فعل ایسے ہوتے ہیں جنہیں بات مکمل کرنے کے لئے کسی مفعول کی ضرورت نہیں ہوتی۔ مثلاً جَلَسَ (وہ بیٹھا)۔ ایسے افعال کو فعل لازم کہتے ہیں۔ جبکہ بعض فعل بات مکمل کرنے کے لئے ایک مفعول بھی چاہتے ہیں جیسے ضَرَبَ (اس نے مارا) ایسے افعال کو فعل متَعَدّی کہتے ہیں۔

۲ : ۳۲ اسی بات کو عام فہم بنانے کی غرض سے ہم کہہ سکتے ہیں کہ جس فعل میں کام کا اثر خود فاعل پر ہو رہا ہو وہ فعل لازم ہے، جیسے جَلَسَ (وہ بیٹھا) میں بیٹھنے کا اثر خود بیٹھنے والے پر ہو رہا ہے۔ اس لئے یہاں بات مفعول کے بغیر مکمل ہو جاتی ہے۔ لیکن جس فعل میں کام کا اثر فاعل کی بجائے کسی دوسرے پر ہو رہا ہو تو وہ فعل متعدی ہے، جیسے ضَرَبَ (اس نے مارا) میں مارنے والا کوئی اور ہے اور جس کو مارا جا رہا ہے وہ کوئی اور ہے۔ اس لئے یہاں پر بات مفعول کے ذکر کے بغیر نامکمل رہے گی۔

۳ : ۳۲ اردو زبان میں کسی فعل کے بارے میں یہ جاننا کہ وہ لازم ہے یا متعدی بہت آسان ہے بلکہ درج بالا مثالوں کے مشاہدے سے آپ نے نوٹ بھی کر لیا ہو گا کہ اردو میں فعل لازم کے لئے غائب کے صیغوں میں ”وہ“ آتا ہے۔ جیسے ”وہ بیٹھا“۔ جبکہ فعل متعدی کے لئے ”اس نے“ آتا ہے۔ جیسے ”اس نے مارا“۔ دونوں قسم کے افعال کو پہچاننے کا ایک دوسرا طریقہ یہ بھی ہے کہ آپ فعل پر ”کس کو؟“ کا سوال کریں۔ اگر جواب ممکن ہے تو فعل متعدی ہے ورنہ لازم۔ مثلاً جَلَسَ (وہ بیٹھا) پر سوال کریں ”کس کو؟“ اس کا جواب ممکن نہیں ہے۔ لہذا معلوم ہوا کہ جَلَسَ فعل لازم ہے۔ جبکہ ضَرَبَ (اس نے مارا) پر سوال کریں ”کس کو؟“ یہاں جواب ممکن ہے کہ فلاں کو مارا۔ اس طرح معلوم ہو گیا کہ ضَرَبَ فعل متعدی ہے (انگریزی گرامر میں فعل لازم کو Intransitive Verb اور فعل متعدی کو Transitive Verb کہتے ہیں)۔

۳۲ : ۴ پیرا گراف نمبر ۲ : ۳۰ میں ہم آپ کو بتا چکے ہیں کہ کسی جملے کے کم از کم دو اجزاء ہوتے ہیں۔ جملہ اسمیہ میں مبتدا اور خبر کے علاوہ کچھ اور اجزاء بھی ہوتے ہیں، جنہیں ”مُتَعَلِّقٌ خَبِرٌ“ کہتے ہیں۔ اسی طرح کوئی جملہ فعلیہ اگر فعل لازم سے شروع ہو رہا ہے تو اس میں بات مفعول کے بغیر مکمل ہو جائے گی۔ ایسے جملے میں اگر کچھ مزید اجزاء ہوں گے تو وہ ”مُتَعَلِّقٌ فَعْلٌ“ کہلائیں گے۔ مثلاً جَلَسَ زَيْدٌ عَلٰی الْكُرْسِيِّ (زید کرسی پر بیٹھا)۔ اس جملے میں عَلٰی الْكُرْسِيِّ (مرکب جاری) متعلق فعل ہے۔ لیکن کوئی جملہ فعلیہ اگر فعل متعدی سے شروع ہو گا تو اس میں فاعل کے ساتھ کسی مفعول کی بھی ضرورت ہوگی۔ ایسے جملے میں فاعل اور مفعول کے علاوہ جو اجزاء ہوں گے وہ متعلق فعل کہلائیں گے۔

۳۲ : ۵ اب آپ دو باتیں ذہن نشین کر لیں۔ اولاً یہ کہ مفعول ہمیشہ حالت نصب میں ہوگا۔ ثانیاً یہ کہ جملہ فعلیہ میں عام طور پر پہلے فعل آتا ہے پھر فاعل اور اس کے بعد مفعول اور جملے میں اگر کوئی متعلق فعل ہو تو وہ مفعول کے بعد آتا ہے، مثلاً ضَرَبَ زَيْدٌ وَ لَدَا بِالسُّوْطِ (زید نے ایک لڑکے کو کوڑے سے مارا)۔ اس جملے میں ضَرَبَ فعل ہے۔ زَيْدٌ حالت رفع میں ہے اس لئے فاعل ہے۔ وَ لَدَا بِالسُّوْطِ حالت نصب میں ہے اس لئے مفعول ہے۔ اور بِالسُّوْطِ مرکب جاری ہے اور متعلق فعل ہے۔

۳۲ : ۶ آپ کے ذہن میں یہ بات واضح رہنی چاہئے کہ جملہ فعلیہ کی جو ترتیب آپ کو اوپر بتائی گئی ہے۔ وہ کوئی قاعدہ کلیہ نہیں۔ اکثر ایسا ہوتا ہے کہ طرز تحریر یا طرز خطاب کی مناسبت سے یا کسی اور وجہ سے یہ ترتیب حسب ضرورت بدل دی جاتی ہے۔ لیکن سادہ جملہ میں ترتیب عموماً وہی ہوتی ہے جو آپ کو بتائی گئی ہے چنانچہ اس وقت ہم اپنی مشق کو سادہ جملوں تک محدود رکھیں گے تاکہ جملوں کے مختلف اجزاء کی پہچان ہو جائے۔ اس کے بعد جملوں میں یہ اجزاء کسی بھی ترتیب سے آئیں آپ کو انہیں شناخت کرنے میں اور جملے کا صحیح مفہوم سمجھنے میں مشکل نہیں ہوگی۔

۷: ۳۲ آخری بات یہ ہے کہ گزشتہ اسباق میں افعال کے معانی ہم نے صیغے کے مطابق لکھے تھے۔ لیکن اب ہم افعال کے سامنے ان کے ”مصدری“ معانی لکھا کریں گے، مثلاً دَخَلَ کے معنی ”وہ ایک مرد داخل ہوا“ کی بجائے ”داخل ہونا“ لکھیں گے۔ اس طرح مصدر کے معنی یاد کرنے سے آپ کو صیغہ کے مطابق ترجمہ کرنے میں کوئی مشکل نہیں ہوگی۔ ان شاء اللہ۔

ذخیرۃ الفاظ

گزشتہ اسباق میں آپ نے جتنے افعال یاد کئے ہیں ان ہی کو ذیل میں دوبارہ لکھ کر ان کے سامنے ان کے مصدری معنی دیئے گئے ہیں۔ نیز ان میں جو افعال لازم ہیں ان کے سامنے قوسین میں لام (ل) اور جو متعدی ہیں ان کے سامنے میم (م) بھی لکھ دیا گیا ہے تاکہ آپ نوٹ کر لیں کہ کون سا فعل لازم ہے اور کون سا متعدی۔ نیز ان کے مابین فرق کو بھی آپ اچھی طرح ذہن نشین کر لیں۔

دَخَلَ (ل) = داخل ہونا	فَرِحَ (ل) = خوش ہونا
غَلَبَ (ل) = غالب ہونا	صَحِكَ (ل) = ہنسا
قَرَّبَ (ل) = قریب ہونا	بَعُدَ (ل) = دور ہونا
قَرَأَ (م) = پڑھنا	فَتَحَ (م) = کھولنا
كَتَبَ (م) = لکھنا	أَكَلَ (م) = کھانا
جَلَسَ (ل) = بیٹھنا	نَجَعَ (ل) = کامیاب ہونا
قَدِمَ (ل) = آنا	ذَهَبَ (ل) = جانا
مَرِضَ (ل) = بیمار ہونا	طَفَلَ (ن) اَطْفَالَ = بچہ

مشق نمبر ۳۱

اردو میں ترجمہ کریں۔

- (۱) كَتَبَ مُعَلِّمٌ كِتَابًا بِقَلَمٍ الرَّصَاصِ۔
- (۲) قَرَأَتْ الرِّجَالُ الْقُرْآنَ فِي الْمَسَاجِدِ۔
- (۳) الرِّجَالُ قَرَأُوا الْقُرْآنَ فِي الْمَسَاجِدِ۔
- (۴) ذَهَبَ التِّسَاءُ إِلَى السُّوقِ۔
- (۵) التِّسَاءُ ذَهَبَ إِلَى السُّوقِ۔
- (۶) قَدِمَ الْأَوْلَادُ فِي الْمَسْجِدِ ثُمَّ ذَهَبُوا بَعْدَ الصَّلَاةِ۔
- (۷) دَخَلَتْ فَاطِمَةُ وَرَبِيبٌ فِي الْبَيْتِ وَآكَلْنَا الطَّعَامَ۔
- (۸) فَاطِمَةُ وَحَامِدٌ دَخَلَا فِي الْبَيْتِ وَآكَلَا الطَّعَامَ۔
- (۹) أَفْتَحْتُ الْبَابَ؟ لَا! مَا فَتَحْتُ الْبَابَ۔
- (۱۰) أَفْتَحْتُ الْبَابَ؟ نَعَمْ! فَتَحْتُ الْبَابَ۔
- (۱۱) أَقَرَأْتُنَّ الْقُرْآنَ الْيَوْمَ؟
- (۱۲) نَعَمْ! قَرَأْنَا الْقُرْآنَ الْيَوْمَ۔

عربی میں ترجمہ کریں

- (۱) دربان آیا اور اس نے دروازہ کھولا۔ (جملہ اسمیہ و فعلیہ)
- (۲) اساتذہ مسجد میں آئے اور انہوں نے قرآن پڑھا پھر وہ لوگ نماز کے بعد گئے۔
(جملہ فعلیہ و اسمیہ)
- (۳) بچوں نے انجیر کھائی۔ (جملہ اسمیہ و فعلیہ)
- (۴) کیا تو نے انار کھایا؟ جی نہیں! میں نے نہیں کھایا۔ (جملہ فعلیہ)

جملہ فعلیہ میں مرکبات کا استعمال

۱ : ۳۳ گزشتہ سبق میں آپ نے سادہ جملہ فعلیہ میں اس کے اجزاء کی ترتیب سمجھی تھی۔ اس ضمن میں یہ بھی نوٹ کر لیں کہ جملہ فعلیہ میں فاعل، مفعول، کبھی مفرد الفاظ ہوتے ہیں۔ مثلاً ”استاد نے ایک لڑکے کو بلایا“ کا عربی ترجمہ طَلَبَ الْأُسْتَاذُ وَ لَدَا ہے اور اس میں الْأُسْتَاذُ اور وَ لَدَا دونوں مفرد الفاظ ہیں۔ الْأُسْتَاذُ فاعل ہونے کی وجہ سے رفع میں ہے اور وَ لَدَا مفعول ہونے کی وجہ سے نصب میں ہے۔ لیکن ہمیشہ ایسا نہیں ہوتا بلکہ کبھی مرکبات بھی فاعل یا مفعول ہوتے ہیں۔

۲ : ۳۳ اگر کسی جملہ فعلیہ میں مرکبات فاعل یا مفعول کے طور پر آرہے ہوں تو ان کی اعرابی حالت بھی اسی لحاظ سے تبدیل ہوگی مثلاً طَلَبَ الْأُسْتَاذُ الصَّالِحُ وَ لَدَا صَالِحًا (نیک استاد نے ایک نیک لڑکے کو بلایا) میں الْأُسْتَاذُ الصَّالِحُ مرکب تو صیغی ہے اور فاعل ہونے کی وجہ سے حالت رفع میں ہے جب کہ وَ لَدَا صَالِحًا بھی مرکب تو صیغی ہے لیکن مفعول ہونے کی وجہ سے حالت نصب میں ہے۔

۳ : ۳۳ مرکب تو صیغی کا اعراب معلوم کرنے میں عموماً مشکل پیش نہیں آتی۔ البتہ مرکب اضافی کا اعراب معلوم کرنے کے لئے یہ بات ذہن نشین کر لیں کہ مرکب اضافی کا اعراب صرف مضاف پر ظاہر ہوتا ہے۔ مثلاً ”اسکول کے لڑکے نے محلے کے لڑکے کو مارا“۔ اس کا ترجمہ ہو گا ضَرَبَ وَ لَدَا الْمَدْرَسَةِ وَ لَدَا الْحَاذِرَةِ۔ اس مثال میں وَ لَدَا الْمَدْرَسَةِ میں وَ لَدَا کی رفع بتا رہی ہے کہ پورا مرکب اضافی حالت رفع میں ہے اس لئے فاعل ہے اور وَ لَدَا الْحَاذِرَةِ میں وَ لَدَا کی نصب بتا رہی ہے کہ پورا مرکب اضافی حالت نصب میں ہے اس لئے مفعول ہے۔ یہ بھی یاد رہے کہ مرکب اضافی کے واحد، تثنیہ یا جمع میں ہونے کا فیصلہ بھی مضاف کے عدد سے کیا جاتا ہے۔

۴ : ۳۳ ہم پڑھ چکے ”ہیں کہ فعل کے ہر صیغے“ میں فاعل کی ضمیر پوشیدہ ہوتی ہے۔ مثلاً ضَرَبَ کے معنی ہیں ”اس (ایک مرد) نے مارا“ یعنی اس میں هُو کی ضمیر پوشیدہ ہے۔ اسی طرح ضَرَبُوا میں هُمْ اور ضَرَبْتَ میں أَنْت کی ضمیریں پوشیدہ ہیں۔ چنانچہ آپ نوٹ کر لیں کہ اس کتاب کے حصہ اول کے پیرا گراف نمبر ۴ : ۱۳ میں جو ضماز مرفوعہ دی ہوئی ہیں وہ کبھی بطور فاعل بھی استعمال ہوتی ہیں۔

۵ : ۳۳ کسی جملہ فعلیہ میں اگر مفعول کی جگہ اس کی ضمیر استعمال کرنی ہو تو اس کتاب کے حصہ اول کے پیرا گراف نمبر ۲ : ۱۹ میں دی گئی ضماز استعمال ہوتی ہیں۔ یہ ضمیریں جب بطور مفعول استعمال ہوتی ہیں تو موقع محل کے لحاظ سے یعنی محل منصوب مانی جاتی ہیں اسی لئے ان کو ”ضَمَائِرُ مُتَّصِلَةٌ مَنصُوبَةٌ“ بھی کہتے ہیں۔ مثلاً ضَرَبْتَهُ ”اس (ایک مرد) نے اس (ایک مرد) کو مارا“ ضَرَبْتَهَا ”اس (ایک مرد) نے اس (ایک عورت) کو مارا“ اور ضَرَبْتُكَ ”اس (ایک مرد) نے تجھ (ایک مؤنث) کو مارا“ وغیرہ۔

۶ : ۳۳ ضمیر کے بطور مفعول استعمال کے سلسلے میں دو باتیں مزید نوٹ کر لیں۔ (۱) اگر یہ کہنا ہو کہ ”تم لوگوں نے اس ایک مرد کی مدد کی“ تو اس کا ترجمہ نَصَرْتُمْهُ نہیں بلکہ نَصَرْتُمْوہ ہو گا یعنی مفعول ضمیر کے استعمال کے لئے جمع مخاطب مذکر کی فاعل ضمیر ”تُمْ“ سے ”تُمْو“ ہو جاتی ہے۔ البتہ اگر مفعول اسم ظاہر ہو تو صیغہ فعل اصلی حالت میں رہے گا۔ مثلاً ”نَصَرْتُمْ زَيْنًا“ وغیرہ۔ (۲) واحد متکلم کی مفعول ضمیر ”نِی“ کے بجائے ”نِی“ لگائی جاتی ہے۔ مثلاً نَصَرْتَنِي ”اس (ایک مرد) نے میری مدد کی“ وغیرہ۔

ذخیرۃ الفاظ

قَعَدَ (ل) = بیٹھا	رَفَعَ (م) = اٹھانا بلند کرنا
ذَكَرَ (ل/م) = یاد کرنا/یاد کرانا	سَمِعَ (م) = سنا
حَمِدَ (م) = تعریف کرنا	حَسِبَ (م) = گمان کرنا، سمجھنا
خَلَقَ (م) = پیدا کرنا	شَرِبَ (م) = پینا
خَرَجَ (ل) = نکلتا	مَكْتُوبٌ = خط
طَعَامٌ = کھانا	فٍ = پس تو
دِيْوَانٌ = پجھری عدالت	ذِكْرٌ = یاد
أَمَّا إِنَّمَا = کچھ نہیں سوائے اس کے کہ	عَبَثٌ = بے کار، بے مقصد

مشق نمبر ۳۲

اردو میں ترجمہ کریں۔

- (۱) وَلَدَ الْمُعَلِّمَةِ قَرَأَ الْقُرْآنَ
- (۲) قَرَأَ الْأَوْلَادُ الصَّالِحُونَ الْقُرْآنَ
- (۳) قَدِمَ بَوَّابُ الْمَدْرَسَةِ وَفَتَحَ أَبْوَابَ الْمَدْرَسَةِ
- (۴) هَلْ أَكَلْتَ طَعَامَكَ؟ نَعَمْ! أَكَلْتُ طَعَامِي
- (۵) هَلْ كَتَبْتُمْ دَرَسَكُمْ وَقَرَأْتُمْوه؟ نَعَمْ! كَتَبْنَا دَرَسَنَا لَكِنْ مَا قَرَأْنَاهُ إِلَى الْآنَ
- (۶) لِمَ ضَرَبْتُمْونِي؟ ضَرَبْتَنَا بِالْحَقِّ
- (۷) ذَهَبْتُمْ إِلَى حَدِيثَةِ الْحَيَوَانَاتِ وَضَحِكْتُمْ عَلَيَّ نَاقَةً سَمِينَةً۔
- (۸) أَلِإِمَامِ الْعَادِلِ جَلَسَ فِي الدِّيْوَانِ أَمَامَ الرِّجَالِ۔
- (۹) لِمَ قَعَدْتَ أَمَامَ بَابِ الْحَدِيثَةِ؟ ذَهَبَ بَوَّابُهَا إِلَى الشُّوقِ فَقَعَدْتَ أَمَامَهُ

(۱۰) سَمِعَ اللَّهُ لِمَنْ حَمِدَهُ

(۱۱) وَرَفَعْنَا لَكَ ذِكْرَكَ (مِنَ الْقُرْآنِ)

(۱۲) أَفَحَسِبْتُمْ أَنَّمَا خَلَقْنَاكُمْ عَبَثًا (مِنَ الْقُرْآنِ)

عربی میں ترجمہ کریں

- (۱) نیک بچی نے اپنا سبق پڑھا۔ (جملہ اسمیہ)
 - (۲) محلہ کی عورتیں مدرسہ میں داخل ہوئیں اور انہوں نے قرآن پڑھا۔ (جملہ فعلیہ)
 - (۳) مدرسہ کے اس لڑکے نے اُس مدرسہ کے لڑکے کو مارا۔ (جملہ فعلیہ)
 - (۴) حامد اور محمود مدرسہ میں آئے اور اپنا سبق پڑھا۔ (جملہ اسمیہ و فعلیہ)
 - (۵) دو شاگرد اپنے مدرسہ سے نکلے۔ (جملہ فعلیہ)
 - (۶) کچھ مرد آئے پھر وہ بیٹھے اور انہوں نے دودھ پیا۔ (جملہ فعلیہ)
-

فعل ماضی مجہول

گردان اور نائب فاعل کا تصور

۱ : ۳۴ اب تک ہم نے جتنے افعال پڑھے ہیں وہ ”فعل معروف“ یا ”فعل معلوم“ کہلاتے ہیں۔ اس کی وجہ یہ ہے کہ ایسے افعال کا فاعل جانا پچھانا یعنی معلوم ہوتا ہے۔ مثلاً ہم کہتے ہیں ”حامد نے خط لکھا“ (كَتَبَ حَامِدٌ مَكْتُوبًا) یہاں ہمیں معلوم ہے کہ خط لکھنے والا یعنی فاعل حامد ہے۔ اسی طرح جب ہم کہتے ہیں ”اس نے خط لکھا“ (كَتَبَ مَكْتُوبًا) تو یہاں بھی (هُوَ) کی پوشیدہ ضمیر بتا رہی ہے کہ فاعل یعنی خط لکھنے والا کون ہے۔ لیکن اگر ہمیں یہ معلوم نہ ہو کہ خط لکھنے والا کون ہے۔ صرف اتنا معلوم ہو کہ ”خط لکھا گیا“ تو اس جملہ میں فاعل نامعلوم یعنی مجہول ہے۔ اس لئے ایسے فعل کو ”فعل مجہول“ کہتے ہیں۔ انگریزی زبان میں ”فعل معروف“ کو Active Voice اور ”فعل مجہول“ کو Passive Voice کہا جاتا ہے۔

۲ : ۳۴ کسی فعل کا ماضی مجہول بنانا بہت ہی آسان ہے۔ اس لئے کہ عربی میں ماضی مجہول کا ایک ہی وزن ہے اور وہ ہے ”فُعِلَ“ یعنی ماضی معروف کو کوئی بھی وزن ہو مجہول ہمیشہ فُعِلَ کے وزن پر ہی آئے گا۔ مثلاً نَصَرَ (أَسَ نے مدد کی) سے نَصِرَ (اس کی مدد کی گئی) وغیرہ۔

۳ : ۳۴ فعل مجہول میں چونکہ فاعل مذکور نہیں ہوتا بلکہ اس کی بجائے مفعول کا ذکر ہوتا ہے، اس لئے عربی گرامر میں مجہول کے ساتھ مذکور مفعول کو مختصراً ”نائب الفاعل“ کہہ دیتے ہیں۔ اس کی وجہ یہ ہے کہ فقرہ میں وہ فاعل کی طرح فعل کے بعد آتا ہے یعنی اس کی جگہ لیتا ہے۔ ویسے عربی گرامر میں نائب الفاعل کو ”مَفْعُولٌ مَائِلٌ

يُسَمِّ فَاعِلُهُ“ کہتے ہیں۔ یعنی وہ مفعول جس کے فاعل کا نام نہ لیا گیا ہو۔

۳۴ : ۴ یہ بات بھی یاد رکھیں کہ نائب الفاعل، فاعل کی طرح حالت رفع میں ہوتا ہے۔ مثلاً كَتَبَ مَكْتُوبًا (ایک خط لکھا گیا) وغیرہ۔ آپ پڑھ چکے ہیں کہ اگر جملہ میں یہ مذکور ہو کہ فاعل کون ہے تو اس صورت میں مفعول کو نائب الفاعل نہیں کہتے بلکہ اس صورت میں مفعول حالت نصب میں ہی آتا ہے۔ مثلاً كَتَبَ زَيْنًا مَكْتُوبًا میں فاعل ”زَيْنًا“ مذکور ہے یا كَتَبْتُ مَكْتُوبًا میں پوشیدہ ضمیر اَنَا بتا رہی ہے کہ فاعل کون ہے۔ اسی طرح كَتَبْتُ مَكْتُوبًا میں أَنْتَ کی ضمیر جبکہ كَتَبَ مَكْتُوبًا میں هُوَ کی ضمیر فاعل کی نشاندہی کر رہی ہے۔ اسی لئے ان سب جملوں میں مَكْتُوبًا مفعول ہے اور حالت نصب میں ہے۔

۳۴ : ۵ چنانچہ مذکورہ مثالوں کو ذہن میں رکھ کر یہ بات اچھی طرح سمجھ لیں کہ مَكْتُوبًا صرف اور صرف اس حالت میں نائب الفاعل کہلائے گا جب اس سے پہلے کوئی فعل مجہول ہو۔ مثلاً كَتَبَ (لکھا گیا) قَرَأَ (پڑھا گیا) سَمِعَ (سنا گیا) اور فَهِمَ (سمجھا گیا) وغیرہ کے بعد اگر (مَكْتُوبًا) آئے گا تو نائب الفاعل کہلائے گا اور بیشہ حالت رفع میں ہوگا۔

۳۴ : ۶ یہ بات بھی ذہن نشین کر لیں کہ کسی جملہ میں اگر نائب الفاعل مذکور نہ ہو تو مجہول صیغہ میں موجود ضمیریں ہی نائب الفاعل کی نشاندہی کریں گی۔ مثلاً شَرِبَ مَاءً (پانی پیا گیا) میں تو مَاءً نائب الفاعل ہے لیکن اگر ہم صرف شَرِبَ کہیں جس کا مطلب ہے وہ پیا گیا تو یہاں ”وہ“ کی ضمیر اس چیز کی نشاندہی کر رہی ہے جو پئی گئی ہے۔ اس لئے شَرِبَ میں هُوَ کی ضمیر نائب الفاعل ہے۔ اسی طرح ضَرَبْتُ (تو مارا گیا) میں أَنْتَ کی ضمیر نائب الفاعل ہے۔

۳۴ : ۷ آپ ماضی معروف کی گردان سیکھ چکے ہیں اب نوٹ کر لیں کہ ماضی مجہول کی گردان بھی اسی طرح کی جاتی ہے بلکہ اس میں یہ آسانی بھی ہے کہ صرف

ایک ہی وزن فُعِلَ کی گردان ہوگی۔ یعنی فُعِلَ، فُعِلَا، فُعِلُوا، فُعِلْتُ، فُعِلْتَا، فُعِلْنَا، فُعِلْنَ سے لے کر فُعِلْتُ، فُعِلْتَا تک۔ دوبارہ نوٹ کر لیں کہ ماضی معروف کی گردان کے ہر صیغہ میں موجود ضمیر فاعل کا کام دیتی ہے جبکہ ماضی مجہول کے ہر صیغہ میں موجود ضمیر نائب الفاعل کا کام دے رہی ہوتی ہے۔

مشق نمبر ۳۳ (الف)

مندرجہ ذیل افعال سے مجہول کی گردان کریں اور ہر صیغہ کا ترجمہ لکھیں :

(۱) ظَلَبَ (۲) حَمِدَ (۳) نَصَرَ

مشق نمبر ۳۳ (ب)

مندرجہ ذیل افعال کے متعلق پہلے بتائیں کہ وہ لازم ہیں یا متعدی، معروف ہیں یا مجہول اور ان کا صیغہ کیا ہے، پھر ان کا ترجمہ کریں۔

(۱) شَرِبْنَا (۲) خَلِقَا (۳) حَمِدْتُ (۴) ظَلَبْنَا (۵) قَعَدْتُ (۶) خَلَقْتُ

(۷) رَفَعُوا (۸) صَرَبْتُمْ (۹) سَمِعْتِ (۱۰) غَفَرْتُنَّ (۱۱) سَمِعْتِ

دو مفعول والے متعدی افعال کی مشق

۱ : ۳۵ پیرا گراف ۱ : ۳۲ میں آپ پڑھ چکے ہیں کہ فعل لازم میں مفعول کے بغیر صرف فاعل سے بات پوری ہو جاتی ہے۔ جبکہ فعل متعدی میں مفعول کے بغیر بات پوری نہیں ہوتی۔ اب نوٹ کر لیں کہ بعض متعدی افعال ایسے بھی ہوتے ہیں جن کو بات پوری کرنے کے لئے دو مفعول کی ضرورت ہوتی ہے۔ مثلاً اگر ہم کہیں کہ حامد نے گمان کیا (حَسِبَ حَامِدٌ) تو سوال پیدا ہوتا ہے کہ کس کے متعلق گمان کیا؟ اب اگر ہم کہیں کہ حامد نے محمود کو گمان کیا (حَسِبَ حَامِدٌ مَحْمُودًا) تب بھی بات ادھوری ہے۔ سوال باقی رہتا ہے کہ محمود کو کیا گمان کیا؟ جب ہم کہتے ہیں کہ حامد نے محمود کو عالم گمان کیا (حَسِبَ حَامِدٌ مَحْمُودًا عَالِمًا) تب بات پوری ہوتی ہے۔ ایسے افعال کو ”الْمُتَعَدِّي إِلَى مَفْعُولَيْنِ“ کہتے ہیں اور دو سرا مفعول بھی حالت نصب میں ہوتا ہے۔

۲ : ۳۵ اب یہ بات ذہن نشین کر لیں کہ دو مفعول والے متعدی افعال کے لئے جب مہجول کا صیغہ آتا ہے تو پہلا مفعول قاعدے کے مطابق نَائِبُ الْفَاعِلِ بن کر حالت رفع میں آتا ہے لیکن دو سرا مفعول بدستور حالت نصب میں ہی رہتا ہے۔ مثلاً حَسِبَ مَحْمُودٌ عَالِمًا (محمود کو عالم گمان کیا گیا) وغیرہ۔

۳ : ۳۵ فعل لازم کی تعریف ایک مرتبہ پھر ذہن میں تازہ کریں۔ یعنی فعل لازم وہ فعل ہے جس کے ساتھ مفعول آ ہی نہیں سکتا۔ یہی وجہ ہے کہ فعل لازم کا مہجول بھی نہیں آتا۔

۴ : ۳۵ خیال رہے کہ یہ تو ہو سکتا ہے کہ کسی فعل متعدی کا مفعول مذکور نہ ہو۔ مگر فعل لازم کے ساتھ تو مفعول آ ہی نہیں سکتا۔ مثلاً بَعَثَ مُعَلِّمٌ (ایک استاد نے بھیجا) ایک جملہ ہے مگر ہم اس میں مفعول کا اضافہ کر کے بَعَثَ مُعَلِّمٌ وَلَدًا (ایک استاد

نے ایک لڑکے کو بھیجا کہہ سکتے ہیں مگر جَلَسَ الْمَعْلَمُ (استاد بیٹھا) کے بعد کوئی مفعول نہیں لگایا جاسکتا۔ اس لئے کہ جَلَسَ فعل لازم ہے۔ چنانچہ جَلَسَ کا مجہول جَلَسَ استعمال نہیں ہو سکتا۔ جبکہ بَعَثَ چونکہ فعل متعدی ہے اس لئے اس کا مجہول بُعِثَ استعمال کیا جاسکتا ہے باوجود اس کے کہ جملے میں اس کا مفعول نہ آیا ہو۔

۵ : ۳۵ اب آپ نوٹ کریں کہ مشق نمبر ۳۳ (الف) میں آپ سے فَعَلَ اور فَعِلَ کے وزن پر آنے والے افعال کی مجہولی گردان کرائی گئی لیکن فَعَلَ کے وزن پر آنے والے کسی فعل کی مجہولی گردان نہیں کرائی گئی۔ اس کی وجہ یہ ہے کہ فَعَلَ کے وزن پر آنے والے تمام افعال ہمیشہ لازم ہوتے ہیں جبکہ فَعَلَ اور فَعِلَ کے وزن پر لازم اور متعدی دونوں طرح کے افعال آتے ہیں۔ مثلاً جَلَسَ (وہ بیٹھا) لازم ہے اور رَفَعَ (اس نے بلند کیا) متعدی ہے۔ اسی طرح فَرِحَ (وہ خوش ہوا) لازم ہے اور شَرِبَ (اس نے پیا) متعدی ہے۔ لیکن فَعَلَ کے وزن پر آنے والے تمام افعال لازم ہوتے ہیں مثلاً بَعَثَ (وہ دور ہوا) نُقِلَ (وہ بھاری ہوا) وغیرہ۔ اس لئے اس وزن پر آنے والے کسی فعل کا مجہول استعمال نہیں ہوتا۔

ذخیرۃ الفاظ

سَمَّلَ = پوچھنا، مانگنا	وَجَلَ = خوف محسوس کرنا
بَعَثَ = اٹھانا، بھیجنا	الْيَوْمَ = آج
غَدًا = (آئے والا) کل	أَمْسِي = (گزر اہوا) کل
شَهَادَةٌ = گواہی	وَأَجِبَاتُ الْمَدْرَسَةِ = ہوم ورک
صِيَامٌ = روزہ رکھنا	ذِلَّةٌ = ذلت، خواری
مَسْكَنَةٌ = فقیری، کمزوری	نُقِلَ = بھاری ہونا

مشق نمبر ۳۴

اردو میں ترجمہ کریں

- (۱) هَلْ طَلَبْتَنِي فِي الدِّيْوَانِ؟ أَلَا مَا طَلَبْتُكَ فِي الدِّيْوَانِ
- (۲) لِمَ طَلَبْتَ فِي الدِّيْوَانِ؟ طَلَبْتُ لِلشَّهَادَةِ
- (۳) حَسِبُوا حَامِدًا عَالِمًا
- (۴) حُسِبَ حَامِدٌ عَالِمًا
- (۵) كَتَبَ وَلَدُكَ وَوَلَدُهُ وَاجِبَاتِ الْمَدْرَسَةِ لَمْ يُعِنَّا إِلَى السُّوقِ
- (۶) أَأَنْتَ شَرِبْتَ لَبَنًا؟
- (۷) شَرِبَ لَبَنٌ

(مِنَ الْقُرْآنِ)

- (۸) كَتَبَ عَلَيْكُمْ الصِّيَامَ كَمَا كَتَبَ عَلَى الَّذِينَ مِنْ قَبْلِكُمْ
- (۹) ضَرَبْتَ عَلَيْهِمُ الذَّلَّةَ وَالْمَسْكَنَةَ
- (۱۰) إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ

عربی میں ترجمہ کریں

- (۱) ایک شخص نے ایک بڑے شیر کو قتل کیا۔
- (۲) ایک بڑا شیر قتل کیا گیا۔
- (۳) میں نے حامد کے لڑکے کو طلب کیا۔
- (۴) حامد کا لڑکا طلب کیا گیا۔
- (۵) حامد نے محمود کو نیک گمان کیا۔
- (۶) محمود کو نیک گمان کیا گیا۔

فعل مضارع

مضارع معروف کی گردان اور اوزان

۱: ۳۶ سبق نمبر ۲۹ کے پیرا گراف ۵: ۲۹ میں ہم نے آپ کو بتایا تھا کہ عربی میں بھی بلحاظ زمانہ فعل کی تقسیم سہ گانہ ہے یعنی ماضی، حال اور مستقبل۔ اس کے بعد ہم نے فعل ماضی کے متعلق کچھ باتیں سمجھی تھیں۔ اب ہم نے حال اور مستقبل کے متعلق کچھ باتیں سمجھنی ہیں۔ اس ضمن میں سب سے پہلی بات یہ نوٹ کر لیں کہ عربی میں حال اور مستقبل دونوں کے لئے ایک ہی فعل استعمال ہوتا ہے جسے ”فعل مضارع“ کہتے ہیں۔ مثلاً فعل ماضی ”فَتَحَ“ (اس نے کھولا) کا مضارع ”يَفْتَحُ“ بنتا ہے اور اس کے معنی ہیں ”وہ کھولتا ہے یا وہ کھولے گا“۔ گویا فعل مضارع میں بیک وقت حال اور مستقبل دونوں کا مفہوم شامل ہوتا ہے۔

۲: ۳۶ فعل ماضی سے فعل مضارع بنانے کے لئے کچھ علامتیں استعمال ہوتی ہیں جو چار ہیں یعنی ی۔ ت۔ ا۔ ن۔ (ان کو ملا کر ”يَتَانِ“ بھی کہتے ہیں)۔ کس صیغے پر کون سی علامت لگائی جاتی ہے؟ اس کا علم آپ کو ذیل میں دی گئی فعل مضارع کی گردان سے ہو گا۔ اس لئے پہلے آپ گردان کا مطالعہ کر لیں پھر اس کے حوالہ سے کچھ باتیں آپ کو سمجھنی ہوں گی۔

واحد	تثنيه	جمع	
يَفْعُلُ	يَفْعَلَانِ	يَفْعَلُونَ	ذکر:
ہایک (موا کرتے ہیں)	دو (موا کرتے ہیں)	بسیار (موا کرتے ہیں)	غائب
تَفْعُلُ	تَفْعَلَانِ	تَفْعَلُونَ	مؤنث:
ہایک (موا کرتی ہیں)	دو (موا کرتی ہیں)	بسیار (موا کرتی ہیں)	

کی حرکات میں تبدیلی ہوتی ہے لیکن علامت مضارع کی فتحہ (زَیْبُو) اور فاکلمہ کی جزم برقرار رہتی ہیں۔ جبکہ عین کلمہ پر تینوں حرکتیں یعنی ضمہ (پیش) فتحہ (زَیْبُو) اور کسرہ (زَیْبُو) آتی ہیں۔ گویا جس طرح ماضی کے تین اوزان فَعَلٌ، فَعِلٌ اور فَعُلٌ تھے، اسی طرح مضارع کے بھی تین اوزان یَفْعَلُ، یَفْعِلُ اور یَفْعُلُ ہیں۔ جن کے متعلق تفصیلی بات ان شاء اللہ اگلے سبق میں ہوگی۔ (اس سبق کی مشق کرتے وقت آپ مشق میں دیئے گئے فعل مضارع کی عین کلمہ کی حرکت کا خاص خیال رکھیں اور اس کے مطابق گردان کریں۔)

۵ : ۳۶ مذکورہ بالا نقشہ کی مدد سے دوسری بات یہ نوٹ کریں کہ علامت مضارع "ی" مذکر غائب کے تینوں صیغوں کے علاوہ صرف جمع مؤنث غائب کے صیغہ میں لگائی جاتی ہے جبکہ علامت "ا" صرف واحد متکلم اور علامت "ن" صرف جمع متکلم میں لگتی ہے اور باقی آٹھ صیغوں میں علامت "ت" لگتی ہے۔

۶ : ۳۶ امید ہے کہ آپ نے یہ بھی نوٹ کر لیا ہوگا کہ گردان میں "تَفْعَلُ" دو صیغوں میں اور تَفْعَلَانِ تین صیغوں میں مشترک ہے۔ اس کی وجہ سے پریشان نہ ہوں کیونکہ یہ جب جملوں میں استعمال ہوتے ہیں تو عبارت کے سیاق و سباق کی مدد سے صحیح صیغہ کے تعین میں مشکل پیش نہیں آتی۔

۷ : ۳۶ فعل مضارع کے متعلق مزید باتیں سمجھنے سے پہلے ضروری ہے کہ آپ مضارع کی گردان یاد کر لیں (یا اپنے قلم کو یاد کروادیں) اور اس کی مشق کر لیں۔ ذیل میں چھ افعال مضارع ایسے دیئے جا رہے ہیں جن کے ماضی کے معنی آپ پڑھ چکے ہیں۔ ان سب کی مضارع کی گردان (مع ترجمہ) کرتے وقت عین کلمہ کی حرکت کا خاص خیال رکھیں۔

مشق نمبر ۳۵

(۱) یَبْعَثُ (۲) یَفْرُحُ (۳) یَخْسِبُ (۴) یَغْلِبُ (۵) یَدْخُلُ (۶) یَفْرُثُ

مضارع میں صرف مستقبل یا نفی کے معنی پیدا کرنا اور مضارع مجہول بنانا

۱ : ۳۷. مضارع کی گردان یا دکر لینے اور اس کے صیغوں کو پہچان لینے کے بعد مناسب ہے کہ آپ ان کو جملوں میں استعمال کرنے کی مشق کر لیں۔ لیکن مشق شروع کرنے سے پہلے مضارع کے متعلق چند مزید باتیں ذہن نشین کر لیں۔

۲ : ۳۷ اگر فعل مضارع میں مستقبل کے معنی مخصوص کرنے ہوں تو مضارع سے پہلے س لگا دیتے ہیں۔ مثلاً يَفْتَحُ کے معنی ہیں ”وہ کھولتا ہے یا کھولے گا“۔ لیکن سَبْفَتْحُ کے صرف ایک معنی ہیں ”وہ کھولے گا“۔

۳ : ۳۷ مضارع کو مستقبل سے مخصوص کرنے کا دوسرا طریقہ یہ بھی ہے کہ اس سے قبل سَوَفَ کا اضافہ کر دیتے ہیں جس کے معنی ہیں (عنقریب) مثلاً سَوَفَ تَعْلَمُونَ (عنقریب یعنی جلد ہی تم جان لو گے) وغیرہ۔

۴ : ۳۷ ماضی میں اگر نفی کے معنی پیدا کرنے ہوں تو اس سے پہلے مَا لگاتے تھے۔ جیسے مَا ذَهَبْتُ (میں نہیں گیا)۔ اب نوٹ کریں مضارع میں نفی کے معنی پیدا کرنے کے لئے لَا لگایا جاتا ہے۔ مثلاً لَا تَذْهَبُ (تو نہیں جاتا ہے یا نہیں جائے گا)۔ اشتیاقی صورتوں میں مَا بھی لگایا جاتا ہے جیسے مَا يَعْلَمُ (وہ نہیں جانتا ہے یا نہیں جانے گا)۔

۵ : ۳۷ مضارع کا مجہول بنانے میں بھی وہی آسانی ہے جو ماضی مجہول میں ہے یعنی مضارع معروف يَفْعَلُ، يَفْعَلُ اور يَفْعَلُ میں سے کسی وزن پر بھی آئے ان سب کے مجہول کا ایک ہی وزن يَفْعَلُ ہو گا۔ مثلاً يَفْتَحُ (وہ کھولتا ہے یا کھولے گا) سے يَفْتَحُ (وہ کھولا جاتا ہے یا کھولا جائے گا)؛ يَضْرِبُ (وہ مارتا ہے یا مارے گا) سے يَضْرِبُ (وہ مارا جاتا ہے یا مارا جائے گا) اور يَنْضُرُ (وہ مدد کرتا ہے یا مدد کرے گا) سے يَنْضُرُ (وہ مدد کیا جاتا ہے یا مدد کیا جائے گا) وغیرہ۔

مشق نمبر ۳۶

- (۱) هَلْ تَفْهَمُ الْقُرْآنَ؟ لَا أَفْهَمُ الْقُرْآنَ
 - (۲) هَلْ يَفْهَمُونَ اللِّسَانَ الْعَرَبِيَّ؟ نَعَمْ يَفْهَمُونَهُ
 - (۳) هَلْ كَتَبْتُمْ وَاجِبَاتِ الْمَدْرَسَةِ؟ لَا، بَلْ سَوَّفَ نَكْتُبُهَا
 - (۴) هَلْ تَشْرَبُ الْقَهْوَةَ؟ نَحْنُ لَا نَشْرَبُ الْقَهْوَةَ۔
 - (۵) هَلْ يُعِيشُنَا إِلَى الدِّيَّانِ الْيَوْمَ؟ لَا، بَلْ نُبْعَثُ غَدًا
-
- مِنَ الْقُرْآنِ

- (۶) التَّجْمُ وَالشَّجَرُ يَسْجُدَانِ
- (۷) فَسْتَغْلَمُونَ مَنْ هُوَ فِي ضَلَالٍ مُّبِينٍ
- (۸) إِنَّ اللَّهَ لَا يَظْلِمُ النَّاسَ شَيْئًا
- (۹) قُلْ يَا أَيُّهَا الْكَافِرُونَ۔ لَا أَعْبُدُ مَا تَعْبُدُونَ

عربی میں ترجمہ کریں

- (۱) آج باغ کا دروازہ کھولا جائے گا۔
 - (۲) آج باغ کا دروازہ نہیں کھولا جائے گا۔
 - (۳) دربان کہاں گیا؟ میں نہیں جانتا وہ کہاں گیا۔
 - (۴) تم سب کس کی عبادت کرتے ہو؟ ہم سب اللہ کی عبادت کرتے ہیں۔
 - (۵) کیا تو جانتا ہے کس نے تجھ کو پیدا کیا؟ میں جانتا ہوں اللہ نے مجھ کو پیدا کیا۔
 - (۶) تم لوگ جانتے ہو جو میں کرتا ہوں اور میں جانتا ہوں جو تم لوگ کرتے ہو۔
-

ابواب ثلاثی مجرد

۳۸ : ۱ گزشتہ اسباق میں آپ نے یہ سمجھا تھا کہ عین کلمہ پر حرکات کی تبدیلی کی وجہ سے ماضی کے تین وزن ہیں یعنی فَعَلَ، فَعِلَ اور فَعُلَ۔ اور اسی طرح مضارع کے بھی تین وزن ہیں یعنی یَفْعَلُ، یَفْعِلُ اور یَفْعُلُ۔ اب سوال پیدا ہوتا ہے کہ اگر کسی فعل کا ماضی ہمیں معلوم ہو تو اس کا مضارع ہم کس وزن پر بتائیں؟ اس سبق میں ہم نے یہی بات سمجھنی اور سیکھنی ہے۔

۳۸ : ۲ اگر ایسا ہوتا کہ ماضی میں عین کلمہ پر جو حرکت ہے مضارع میں بھی وہی رہتی یعنی فَعَلَ سے یَفْعَلُ، فَعِلَ سے یَفْعِلُ اور فَعُلَ سے یَفْعُلُ بنا تو ہمارا اور آپ کا کام بہت آسان ہو جاتا۔ لیکن صورت حال ایسی نہیں ہے۔ بلکہ حقیقی صورت حال کچھ اس طرح ہے کہ مثال کے طور پر جو افعال ماضی میں فَعَلَ کے وزن پر آتے ہیں ان میں سے کچھ کا مضارع تو یَفْعَلُ کے وزن پر ہی بھی آتا ہے لیکن کچھ کا یَفْعِلُ اور کچھ کا یَفْعُلُ کے وزن پر بھی آتا ہے۔ اس صورت حال کو دیکھ کر طلباء کی اکثریت پریشان ہو جاتی ہے۔ حالانکہ یہ اتنی پریشانی کی بات نہیں ہے۔ اس سبق میں ہمارا مقصد یہی ہے کہ آپ کی پریشانی دور کی جائے اور آپ کو بتایا جائے کہ آپ مضارع کا وزن کیسے معلوم کریں گے اور اسے کیسے یاد رکھیں گے۔ لیکن یہ طریقے سمجھنے سے پہلے ضروری ہے کہ آپ اطمینان سے اور پوری توجہ کے ساتھ حقیقی صورت حال کا مکمل خاکہ ذہن نشین کر لیں۔ پھر ان شاء اللہ آپ کو مشکل پیش نہیں آئے گی۔

۳۸ : ۳ اوپر دی ہوئی مثال میں آپ نے دیکھا کہ فَعَلَ کے وزن پر آنے والے ماضی کے تمام افعال تین گروپ میں تقسیم ہو جاتے ہیں اور یہ تقسیم ان کے مضارع کے وزن کی بنیاد پر ہوتی ہے۔ یعنی (۱) فَعَلَ، یَفْعَلُ (۲) فَعِلَ، یَفْعِلُ اور (۳) فَعُلَ، یَفْعُلُ۔ اسی طرح اگر ہم فَعِلَ اور فَعُلَ کے وزن پر آنے والے ماضی کے تمام

افعال تین تین کے گروپ میں تقسیم کر لیں تو کل نو گروپ وجود میں آتے ہیں۔ یعنی (۳) فَعْلٌ يَفْعَلُ (۵) فَعِلٌ يَفْعِلُ (۶) فَعِلٌ يَفْعَلُ اور (۷) فَعْلٌ يَفْعَلُ (۸) فَعْلٌ يَفْعَلُ (۹) فَعْلٌ يَفْعَلُ۔ لیکن نوٹ کر لیں کہ عربی میں نو نہیں بلکہ صرف چھ گروپ استعمال ہوتے ہیں۔

۳۸ : ۳ اب سوال یہ پیدا ہوتا ہے کہ مذکورہ بالا نو گروپ میں سے کون سے چھ گروپ استعمال ہوتے ہیں اور کون سے تین گروپ استعمال نہیں ہوتے۔ اس ضمن میں مندرجہ ذیل باتوں کو سمجھ کر ذہن نشین کر لیں تو ان شاء اللہ باقی باتیں سمجھنا اور یاد رکھنا آسان ہو جائیں گی۔

(الف) فَعْلٌ کے وزن پر آنے والے ماضی کے مضارع میں تینوں گروپ استعمال ہوتے ہیں۔ یعنی (۱) فَعْلٌ يَفْعَلُ (۲) فَعْلٌ يَفْعِلُ اور (۳) فَعْلٌ يَفْعَلُ۔ (ب) فَعِلٌ کے وزن پر آنے والے ماضی کے مضارع میں دو گروپ استعمال ہوتے ہیں۔ یعنی (۴) فَعِلٌ يَفْعَلُ اور (۵) فَعِلٌ يَفْعِلُ۔ جبکہ فَعْلٌ يَفْعَلُ استعمال نہیں ہوتا۔

(ج) فَعْلٌ کے وزن پر آنے والے ماضی کے مضارع میں صرف ایک گروپ استعمال ہوتا ہے۔ یعنی (۶) فَعْلٌ يَفْعَلُ جبکہ فَعْلٌ يَفْعِلُ اور فَعْلٌ يَفْعَلُ استعمال نہیں ہوتے۔

۳۸ : ۵ اب مسئلہ آتا ہے چھ میں سے ہر گروپ کی پہچان مقرر کرنے کا۔ اس کا ایک طریقہ یہ تھا کہ اگر ہمیں بتایا جاتا کہ مادہ ف ت ح گروپ نمبر ۱ سے متعلق ہے تو ہم سمجھ جاتے کہ اس کا ماضی فَتَحَ اور مضارع يَفْتَحُ آئے گا۔ اسی طرح اگر بتایا جاتا کہ مادہ ض ر ب کا تعلق گروپ نمبر ۲ سے ہے تو ہم ماضی ضَرَبَ اور مضارع يَضْرِبُ بتا لیتے۔ علیٰ ہذا القیاس۔

۳۸ : ۶ لیکن عربی قواعد مرتب کرنے والوں نے طریقہ یہ اختیار کیا کہ ہر گروپ کا نام ”باب“ رکھا اور ہر باب میں استعمال ہونے والے افعال میں سے کسی ایک فعل

کو منتخب کر کے اسے اس باب (گروپ) کا نمائندہ مقرر کر دیا اور اسی پر اس باب کا نام رکھ دیا۔ مثلاً گروپ نمبر ۱ کا نام باب فَتَح اور گروپ نمبر ۲ کا باب ضَرَب رکھ دیا وغیرہ۔ اب ذیل میں ہر ”مستعمل گروپ“ کے مقرر کردہ نام دیئے جا رہے ہیں اور ہر ایک باب کے ساتھ اس کے لئے استعمال کی جانے والی مختصر علامت بھی دی جا رہی ہے جو کہ متعلقہ باب کے نام کا پہلا حرف ہی ہے۔ ان کو مجموعی طور پر ”اَبْوَابِ ثَلَاثِي مَجْرَد“ (صرف مادے کے تین حروف سے بننے والے ابواب) کا نام دیا گیا ہے۔

گروپ نمبر	وزن	عین کلمہ کی حرکت		باب کا نام	علامت
		ماضی	مضارع		
(۱)	فَعْلٌ - يَفْعُلُ	ـَ	ـَ	فَتَحٌ - يَفْتَحُ	(ف)
(۲)	فَعْلٌ - يَفْعُلُ	ـَ	ـِ	ضَرَبٌ - يَضْرِبُ	(ض)
(۳)	فَعْلٌ - يَفْعُلُ	ـَ	ـِ	نَصَرَ - يَنْصُرُ	(ن)
(۴)	فَعْلٌ - يَفْعُلُ	ـَ	ـِ	سَمِعَ - يَسْمَعُ	(س)
(۵)	فَعْلٌ - يَفْعُلُ	ـَ	ـِ	حَسِبَ - يَحْسِبُ	(ح)
(۶)	فَعْلٌ - يَفْعُلُ	ـِ	ـِ	كَتَبَ - يَكْتُبُ	(ک)

۷ : ۳۸ ثلاثی مجرد کے ابواب کا نام عموماً ماضی اور مضارع کا پہلا پہلا صیغہ بول کر لیا جاتا ہے جیسا کہ اوپر نقشے میں لکھا گیا ہے۔ تاہم اختصار کے لئے کبھی صرف ماضی کا صیغہ بول دینا ہی کافی سمجھا جاتا ہے مثلاً باب نصر، باب سمع وغیرہ۔ گویا یہ فرض کر لیا جاتا ہے کہ سننے والا ماضی کے صیغے سے اس کا مضارع سمجھ جاتا ہے۔ اس لئے آپ ان ابواب کو مندرجہ بالا نقشے کی مدد سے خوب اچھی طرح یاد کر لیں۔ کیونکہ ان کی آگے کافی ضرورت پڑے گی۔

۸ : ۳۸ - امید ہے عربی میں استعمال ہونے والے افعال کے چھ گروپ یا چھ ابواب کا خاکہ آپ کے ذہن میں واضح ہو گیا ہو گا۔ اب سوال پیدا ہوتا ہے کہ ہمیں یہ کس طرح معلوم ہو کہ کوئی فعل کس باب سے آتا ہے یعنی ماضی اور مضارع میں اس کے عین کلمہ کی حرکت کیا ہوگی؟ تو اب نوٹ کر لیجئے کہ اس علم کا ذریعہ اہل زبان ہیں۔ یعنی وہ کسی فعل کا ماضی اور مضارع جس طرح استعمال کرتے ہیں، ہمیں اسی طرح سیکھنا اور یاد کرنا ہوتا ہے۔ اس کی مثال انگریزی کے فعل کی تین شکلیں ہیں جو اہل زبان کے استعمال کے مطابق یاد کرنی پڑتی ہیں۔ اور اہل زبان کے اس استعمال کا پتہ لغت یعنی ڈکشنری سے چلتا ہے۔ ڈکشنری سے جہاں ہم کسی فعل کے معنی یاد کرتے ہیں وہیں اس کا باب بھی یاد کر لیتے ہیں اور اگر کسی فعل کے معنی اور باب ہم نے کسی کتاب وغیرہ سے یاد کئے تھے لیکن بھول گئے یا شبہ میں پڑ گئے، تو اس وقت بھی ڈکشنری سے مدد لے لیتے ہیں۔

۹ : ۳۸ - عربی لغت کی خصوصیت یہ ہے کہ اس میں الفاظ حروفِ حتمی کی ترتیب سے نہیں لکھے ہوتے بلکہ ان کے مادے حروفِ حتمی کی ترتیب سے دیئے ہوتے ہیں۔ مثلاً تَفْرَحُ كَالْفَرْحِ آپ کو "ت" کی پٹی میں نہیں ملے گا۔ اس کا مادہ ف ر ح ہے۔ اس لئے یہ آپ کو ف کی پٹی میں مادہ ف ر ح کے تحت ملے گا اور اس کے ساتھ ہی یہ نشاندہی بھی موجود ہوگی کہ یہ مادہ کس باب سے آتا ہے۔

۱۰ : ۳۸ - عربی لغت میں مادہ کے ساتھ باب کا نام ظاہر کرنے کے دو طریقے ہیں۔ (۱) پرانی ڈکشنریوں میں عموماً مادہ کے ساتھ قوسین (بریکٹ) میں متعلقہ باب کی علامت لکھ دی جاتی ہے۔ مثلاً فَرِحَ (س) خوش ہونا یعنی باب سَمِعَ يَسْمَعُ سے فَرِحَ يَفْرَحُ آتا ہے۔ اب آپ گردان کے صیغے کو سمجھ کر تَفْرَحُ كَالْفَرْحِ "تم سب عورتیں خوش" نگیں کر لیں گے۔ (۲) جدید ڈکشنریوں میں ماضی کا صیغہ تو عین کلمہ کی حرکت سے لکھتے ہیں پھر ایک لکیر دے کر اس پر مضارع کی عین کلمہ کی حرکت لکھ دیتے ہیں۔ مثلاً فَرِحَ (-) کا مطلب بھی فَرِحَ يَفْرَحُ ہے۔ ہم اس کتاب میں آپ کو

کسی فعل کا باب بتانے کے لئے پہلا طریقہ استعمال کریں گے مثلاً فَرِحَ کے آگے (س) لکھا ہوگا اور معنی لکھے ہوں گے ”خوش ہونا“ اور (ن) دیکھ کر آپ سمجھ جائیں گے کہ اس کا ماضی فَرِحَ اور مضارع يَفْرَحُ ہے۔ اسی طرح باب فَتَحَ کے لئے (ف) ضَرَبَ کے لئے (ض) وغیرہ لکھا ہوا ملے گا۔ اس سبق کے ذخیرۃ الفاظ میں ہم گزشتہ اسباق کے افعال دوبارہ لکھ کر ان کے ابواب کی نشاندہی کر رہے ہیں تاکہ ان کے معانی آپ اس طریقہ سے یاد کریں جو آپ کو بتایا جا رہا ہے۔

۱۱ : ۳۸ اب ہم اس سوال پر آگئے ہیں کہ کسی فعل کے باب کو یاد کرنے کا بہتر طریقہ کیا ہے؟ تو اس سوال کا جواب یہ ہے کہ اب آپ افعال کے معنی پرانے طریقے سے یاد نہ کریں۔ یعنی یوں نہ کہیں کہ ”فَرِحَ“ کے معنی خوش ہونا اور كَتَبَ کے معنی لکھنا وغیرہ، بلکہ ماضی مضارع دونوں بول کر مصدری معنی بولیں۔ یعنی یوں کہیں کہ ”فَرِحَ يَفْرَحُ“ کے معنی خوش ہونا۔ كَتَبَ يَكْتُبُ کے معنی لکھنا وغیرہ۔ ذخیرۃ الفاظ میں لکھا ہوگا ”دَخَلَ (ن) = داخل ہونا“ لیکن آپ اس کو اس طرح یاد کریں کہ دَخَلَ۔ يَدْخُلُ کے معنی داخل ہونا۔ کہیں بھول چوک لگ جائے تو ڈکٹری دیکھیں گویا اب آپ ڈکٹری دیکھنے کے قابل ہو گئے ہیں۔ مَا شَاءَ اللَّهُ وَلَا حَوْلَ وَلَا قُوَّةَ إِلَّا بِاللَّهِ۔ ابھی نئے لغت کے استعمال کو عادت بنائیں۔

۱۲ : ۳۸ اگرچہ یہ سبق کافی طویل ہو گیا ہے لیکن آپ کی دلچسپی اور سہولت کی خاطر چند ابواب کی خصوصیات کا ذکر مناسب معلوم ہوتا ہے۔ چنانچہ آپ نوٹ کر لیں کہ باب سَمِعَ سے آنے والے ابواب میں زیادہ تر (بیشہ نہیں) کسی ایسی صفت یا بات کا ذکر ہوتا ہے جو وقتی اور عارضی ہوتی ہیں مثلاً فَرِحَ (خوش ہونا) حَزِنَ (غمگین ہونا) وغیرہ۔ نیز یہ کہ اس باب میں آنے والے افعال زیادہ تر (تمام نہیں) لازم ہوتے ہیں جبکہ باب كَتَبَ سے آنے والے افعال میں کسی ایسی صفت یا بات کا ذکر ہوتا ہے جو عارضی نہیں بلکہ دائمی ہوتی ہیں مثلاً حَسَنَ (خوبصورت ہونا) شَجِعَ (ہمدار ہونا)۔ نیز یہ کہ اس باب سے آنے والے تمام افعال لازم ہوتے ہیں۔ باب فَتَحَ کی

خصوصیت کا تعلق مادہ کے حروف سے ہے اور وہ یہ ہے کہ اس میں عین کلمہ یا لام کلمہ کی جگہ حروفِ حلقی (ء، ہ، ع، ح، غ، خ) میں سے کوئی ایک حرف ضرور ہوتا ہے۔ صرف چند مادے اس سے مستثنیٰ ہیں۔ بابِ حَسَب کی خصوصیت یہ ہے کہ اس سے گنتی کے صرف چند افعال آتے ہیں۔ اس لئے اس کا استعمال بہت کم ہے۔

ذخیرۃ الفاظ

دَخَلَ (ن) = داخل ہونا	فَرِحَ (س) = خوش ہونا
غَلَبَ (ض) = غالب ہونا	ضَحِكَ (س) = ہنسا
قَرِبَ (ک) = قریب ہونا	بَعَدَ (ک) = دور ہونا
قَرَأَ (ف) = پڑھنا	فَتَحَ (ف) = کھولنا
كَتَبَ (ن) = لکھنا	أَكَلَ (ن) = کھانا
جَلَسَ (ض) = بیٹھنا	نَجَعَ (ف) = کامیاب ہونا
قَدِمَ (س) = آنا	مَرِضَ (س) = بیمار ہونا
ذَهَبَ (ف) = جانا	فَعَدَ (ن) = بیٹھنا
ذَكَرَ (ن) = یاد کرنا	زَفَعَ (ف) = بلند کرنا
حَمَدَ (س) = تعریف کرنا	سَمِعَ (س) = سنا
خَلَقَ (ن) = پیدا کرنا	حَسِبَ (ح) = گمان کرنا
بَعَثَ (ف) = بھیجنا۔ اٹھانا	شَرِبَ (س) = پینا
سَأَلَ (ف) = سوال کرنا۔ مانگنا	وَجَلَ (س) = خوف محسوس کرنا
ظَلَبَ (ن) = مانگنا۔ بلانا	خَرَجَ (ن) = نکلتا
نَصَرَ (ن) = مدد کرنا	نَقَلَ (ک) = ہماری ہونا

مشق نمبر ۷ ۳

مندرجہ ذیل جملوں میں نمبر (۱) افعال کا مادہ بتائیں۔ نمبر (۲) ماضی / مضارع اور معروف / مجہول کی وضاحت کریں۔ نمبر (۳) صیغہ بتائیں اور جہاں ایک سے زیادہ کا امکان ہو وہاں تمام ممکنہ صیغے لکھیں۔ اور نمبر (۴) پھر اسی لحاظ سے ترجمہ کریں۔

(۱) تَفْتَحَانِ (۲) نَصُدُقُ (۳) يَلْعَبْنَ (۴) طَلَبْتُمُوهُمْ (۵) هَزَمْتُمُونِي

(۶) تُرْزِقِينَ (۷) تَطْلُعُ الشَّمْسُ (۸) رُزِقُوا (۹) طَلَبْنَا (۱۰) طَلَبْنَا

(۱۱) طَلَبْنِ (۱۲) دَخَلْتُ (۱۳) سَيَفْلِتُونَ (۱۴) ذُكِرَ (۱۵) ثَقَلْتُ

ماضی کی اقسام (حصہ اول)

۱ : ۳۹ آپ سوچ رہے ہوں گے کہ ماضی کے بعد تو مضارع شروع ہو گیا تھا۔ لیکن اب درمیان میں پھر ماضی کا سبق کیوں آ گیا۔ اس کی ایک وجہ تو یہ تھی کہ چونکہ ماضی کی مختلف اقسام میں ایک خاص فعل استعمال ہوتا ہے۔ جس کا ماضی کَانَ (وہ تھا) اور مضارع یَتَكُونُ (وہ ہوتا ہے یا ہوگا) ہے۔ اس لئے ضروری تھا کہ آپ کو کَانَ سے متعارف کرانے سے قبل مضارع بھی سمجھا دیا جائے۔

۲ : ۳۹ دوسری وجہ یہ تھی کہ کَانَ، یَتَكُونُ کی گردانیں ماضی، مضارع کی عام گردانوں سے تھوڑی سی مختلف ہیں ایسا کیوں ہے۔ اس کی وجہ تو ان شاء اللہ آپ کو اس وقت سمجھ میں آئے گی جب آپ ”حروف علت“ اور ان کے قواعد پڑھ لیں گے۔ فی الحال آپ معمولی فرق کے ساتھ ہی ان کی گردانیں یاد کر لیں تاکہ اگلے سبق میں آپ ماضی کی اقسام کے بیان میں ان کا استعمال سمجھ سکیں۔

فعل ماضی کَانَ کی گردان

واحد	تثنیہ	جمع	
کَانَ	کَانَا	کَانُوا	ذکر:
کَانَتْ	کَانْتُمْ	کَانُوا	عاب
کَانَتْ	کَانْتُمْ	کَانُوا	مؤنث:
کَانَتْ	کَانْتُمْ	کَانُوا	مؤنث:

واحد	تثنیہ	جمع	
كُنْتُ	كُنْتُمَا	كُنْتُمْ	ذکر:
تو ایکہ کرتا	توہد کرتے	تم سبہ کرتے	حاضر:
كُنْتَ	كُنْتُمَا	كُنْتُمْ	مؤنث:
تو ایکہ مؤنث تھی	توہد مؤنث تھیں	تم سبہ مؤنث تھیں	
كُنْتُ	كُنْتُمَا	كُنْتُمْ	مستکلم
میں تھا تھی	مہم تھے / تھیں	مہم سہ تھے / تھیں	

فعل مضارع يَكُونُ کی گردان

واحد	تثنیہ	جمع	
يَكُونُ	يَكُونَانِ	يَكُونُونَ	ذکر:
ہو ایکہ کرہوگا	ہوہد کرہوگے	ہو سبہ کرہوگے	غائب
يَكُونُ	يَكُونَانِ	يَكُونُونَ	مؤنث:
ہو ایکہ مؤنث ہوگی	ہوہد مؤنث ہوگی	ہو سبہ مؤنث ہوگی	
يَكُونُ	يَكُونَانِ	يَكُونُونَ	ذکر:
تو ایکہ کرہوگا	توہد کرہوگے	تم سبہ کرہوگے	حاضر:
يَكُونُ	يَكُونَانِ	يَكُونُونَ	مؤنث:
تو ایکہ مؤنث ہوگی	توہد مؤنث ہوگی	تم سبہ مؤنث ہوگی	
يَكُونُ	يَكُونُونَ	يَكُونُونَ	مستکلم
میں ہوگا	مہم ہوں گے	مہم ہوں گے	

۳ : ۳۹ یاد رکھئے کہ کَانَ (ماضی) بمعنی ”تھا“ عموماً ماضی ہی کے لئے استعمال ہوتا ہے اور یَكُونُ (مضارع) بمعنی ”ہو گا یا ہو جائے گا“ عموماً صرف مستقبل کے لئے استعمال ہوتا ہے۔ یعنی حال کے لئے بمعنی ”ہے“ یَكُونُ استعمال نہیں ہوتا بلکہ اس کے لئے زیادہ تر جملہ اسمیہ استعمال کیا جاتا ہے۔ ”مثلاً زید بیمار تھا“ کے لئے آپ کَانَ استعمال کریں گے اور ”زید بیمار ہو جائے گا“ کے لئے یَكُونُ استعمال ہو گا۔ کَانَ - یَكُونُ کے استعمال کے کچھ قواعد ہیں جو آپ آگے چل کر پڑھیں گے۔ مگر ”زید بیمار ہے“ کا ترجمہ آپ ”زَيْدٌ مَرِيضٌ“ ہی کریں گے۔

۴ : ۳۹ شاید آپ کو یاد ہو کہ سبق نمبر ۱۱ میں جب ہم آپ کو جملہ اسمیہ منفی بنانا سکھا رہے تھے تو ہم نے ”لَيْسَ“ کے استعمال کے سلسلے میں یہ پابندی لگا دی تھی کہ صرف واحد مذکر غائب کے صیغہ میں اس کا استعمال کیا جائے۔ اس کی وجہ یہ تھی کہ ”لَيْسَ“ کا استعمال صیغہ کے مطابق ہوتا ہے۔ اب موقع ہے کہ آپ اس کی گردان بھی یاد کر لیں تاکہ جملہ اسمیہ میں آپ ”لَيْسَ“ کا درست استعمال کر سکیں۔

لَيْسَ کی گردان

واحد	تثنیہ	جمع	
لَيْسَ	لَيْسَا	لَيْسُوا	مذکر:
نہ ایک ذکر نہیں ہے	نہ دو ذکر نہیں ہیں	نہ سب ذکر نہیں ہیں	غائب
لَيْسَتْ	لَيْسَتَا	لَيْسْنَ	مؤنث:
نہ ایک (مؤنث) نہیں ہے	نہ دو (مؤنث) نہیں ہیں	نہ سب (مؤنث) نہیں ہیں	
لَسْتُ	لَسْتُمَا	لَسْتُمْ	مذکر:
تو ایک ذکر نہیں ہے	تو دو ذکر نہیں ہو	تو سب ذکر نہیں ہو	حاضر:
لَسْتِ	لَسْتُمَا	لَسْتُنَّ	مؤنث:

تو ایک (مؤنث) نہیں ہے تو دو (مؤنث) نہیں ہو تو سب (مؤنث) نہیں ہو

لَسْنَا	لَسْنَا	لَسْتُ	متکلم:
ہم نہیں ہیں	ہم نہیں ہیں	میں نہیں ہوں	

۵ : ۳۹ کَانَ اور لَيْسَ کی گردان میں یہ بنیادی فرق ذہن نشین کر لیں کہ کَانَ سے ماضی اور مضارع دونوں کی گردان ہوتی ہے۔ یعنی یہ فعل دونوں طرح آتا ہے۔ جبکہ لَيْسَ سے صرف ماضی کی گردان ہوتی ہے۔ یعنی اس فعل کا مضارع استعمال نہیں ہوتا ہے۔ مزید یہ کہ لَيْسَ کے معنی ”نہیں تھا“ کے بجائے ”نہیں ہے“ نہیں ہیں“ وغیرہ ہوتے ہیں۔ یعنی اس فعل کی گردان تو ماضی جیسی ہے مگر یہ ہمیشہ حال کے معنی دیتا ہے۔

۶ : ۳۹ سبق نمبر ۱۰ میں آپ پڑھ چکے ہیں کہ جملہ اسمیہ پر جب لَيْسَ داخل ہوتا ہے تو معنوی تبدیلی یہ لاتا ہے کہ جملہ میں نفی کے معنی پیدا ہو جاتے ہیں اور اعرابی تبدیلی یہ لاتا ہے کہ خبر حالت نصب میں آجاتی ہے یا خبر پر ”ب“ لگا کر اسے مجرور کر دیا جاتا ہے۔ یعنی لَيْسَتْ الْمُعَلِّمَةُ قَائِمَةً اور لَيْسَتْ الْمُعَلِّمَةُ بِقَائِمَةٍ دونوں کا ترجمہ ”استانی کھڑی نہیں ہے“ ہوگا۔ اب آپ یہ بات بھی یاد کر لیں کہ جملہ اسمیہ پر کَانَ بھی داخل ہوتا ہے۔ اور جب کسی جملہ اسمیہ پر کَانَ داخل ہوتا ہے تو معنوی تبدیلی یہ لاتا ہے کہ جملہ میں عموماً ”ہے“ کی بجائے ”تھا“ کے معنی پیدا ہو جاتے ہیں۔ اور لَيْسَ کی طرح کَانَ بھی خبر کو حالت نصب میں لے جاتا ہے۔ مثلاً کَانَ الْمُعَلِّمُ قَائِمًا (استاد کھڑا تھا) وغیرہ۔ تاہم لَيْسَ کی مانند کَانَ کی خبر پر ”ب“ نہیں لگا سکتے۔ یہ فرق اچھی طرح ذہن نشین کر لیں۔

۷ : ۳۹ کَانَ اور لَيْسَ کے بارے میں ایک بات اور نوٹ کریں کہ یہ دونوں فعل کی طرح استعمال تو ہوتے ہیں مگر ان کے فاعل کو ”اسم“ کہتے ہیں۔ یعنی لَيْسَتْ الْمُعَلِّمَةُ قَائِمَةً میں الْمُعَلِّمَةُ کو لَيْسَتْ کا فاعل نہیں بلکہ نحو کی اصطلاح کے مطابق

لَيْسَ کا اسم کہا جاتا ہے۔ اسی طرح كَانَ الْمُعَلِّمُ فَإِنَّمَا میں بھی الْمُعَلِّمُ کو كَانَ کا فاعل نہیں بلکہ كَانَ کا اسم کہا جاتا ہے۔ یہ بھی نوٹ کر لیں کہ فَإِنَّمَا اور فَإِنَّمَا بھی مفعول نہیں بلکہ بالترتیب لَيْسَ اور كَانَ کی خبر ہیں۔ اور اگرچہ لَيْسَ اور كَانَ ایک طرح کے فعل ہیں لیکن ان کے جملے کے شروع میں آنے سے جملہ 'فعلیہ نہیں بنتا۔ بلکہ جیسا کہ آپ کو بتایا جا چکا ہے کہ لَيْسَ اور كَانَ دونوں جملہ اسمیہ پر داخل ہو کر اس میں معنوی اور اعرابی تبدیلی لاتے ہیں۔

۸ : ۳۹ كَانَ اور لَيْسَ بھی دیگر افعال کی طرح دونوں طریقوں سے استعمال ہوتے ہیں یعنی اگر كَانَ یا لَيْسَ کا اسم کوئی اسم ظاہر ہو تو ان کا صیغہ واحد ہی رہے گا۔ البتہ مذکر کے لئے واحد مذکر اور مؤنث کے لئے واحد مؤنث آئے گا۔ مثلاً كَانَ الْوَلَدَانِ صَالِحَيْنِ (دونوں لڑکے نیک تھے) 'كَانَتِ الْبَنَاتُ صَالِحَاتٍ' (لڑکیاں نیک تھیں) 'لَيْسَ الرَّجَالُ مُجْتَهِدِينَ' (مرد مجتہد نہیں ہیں) اور لَيْسَتِ الْمُعَلِّمَاتُ مُجْتَهِدَاتٍ (استائیاں مجتہد نہیں ہیں) وغیرہ۔

۹ : ۳۹ اور اگر كَانَ اور لَيْسَ کا اسم 'ظاہر نہ ہو بلکہ صیغہ میں ضمیر کی صورت میں پوشیدہ ہو تو ایسی صورت میں جو ضمیر پوشیدہ ہوگی اسی کے مطابق صیغہ استعمال ہوگا۔ مثلاً كُنْتُمْ ظَالِمِينَ (تم لوگ ظالم تھے)۔ یہاں كُنْتُمْ میں أَنْتُمْ کی ضمیر كَانَ کا اسم ہے۔ اسی طرح لَسْنَا ظَالِمِينَ (ہم لوگ ظالم نہیں ہیں) میں نَحْنُ کی ضمیر لَيْسَ کا اسم ہے۔

مشق نمبر ۳۸

اردو میں ترجمہ کریں : (نمبر ۷ سے آخر تک "مِنَ الْقُرْآنِ" ہے)

- (۱) كَانَتْ زَيْبٌ قَانِمَةً (۲) كَانَ الرَّجَالُ جَالِسِينَ (۳) هَلْ كُنْتُمْ مُعَلِّمِينَ؟ (۴) مَنَى تَكُونُ مُعَلِّمًا؟ أَكُونُ مُعَلِّمًا إِنْ شَاءَ اللَّهُ فِي هَذَا الْعَامِ
- (۵) لَسْنَا كَادِبِينَ (۶) لَيْسُوا صَادِقِينَ (۷) لَيْسَتِ الْيَهُودُ عَلَى شَيْءٍ

- (٨) وَمَا كَانَ مِنَ الْمُشْرِكِينَ (٩) لَسْتُ مُؤْمِنًا (١٠) أَلَيْسَ هَذَا بِالْحَقِّ
 (١١) كَانُوا عَنْهَا غَافِلِينَ (١٢) أَلَسْتُ بِرَبِّكُمْ (١٣) إِنَّا كُنَّا عَنْ هَذَا غَافِلِينَ
 (١٤) وَكَانَ عَرْشُهُ عَلَى الْمَاءِ (١٥) أَلَيْسَ الصُّبْحُ بِقَرِيبٍ (١٦) وَكَانَ وَعْدُ
 رَبِّي حَقًّا (١٧) وَمَا كَانَتْ أُمَّكَ بِعِيًّا (١٨) إِنَّهُ كَانَ صِدِّيقًا نَبِيًّا (١٩) وَمَا كَانَ
 أَكْثَرُهُمْ مُؤْمِنِينَ -
-

ماضی کی اقسام (حصہ دوم)

۱: ۴۰ ماضی کی جو چھ اقسام ہیں ان کا تعلق اصلاً تو اردو اور فارسی گرامر سے ہے۔ کیونکہ عربی گرامر میں ماضی کی اقسام کو اس انداز سے بیان ہی نہیں کیا جاتا۔ البتہ ان اقسام کے مفہوم کو عربی میں کیسے بیان کیا جاتا ہے، یہ سمجھانے کے لئے ہم ذیل میں ان اقسام کے قواعد بیان کر رہے ہیں۔ دراصل ماضی کی چھ اقسام اردو اور فارسی گرامر کی چیز ہے۔ عربی میں اس طرح ماضی کی اقسام نہیں ہیں۔ مگر اردو کی ماضی کی اقسام کے مفہوم کو عربی میں ظاہر کرنے کے لئے یہ قسمیں اور ان کے قواعد لکھے جا رہے ہیں جو کہ مندرجہ ذیل ہیں :

۲: ۴۰ (۱) ماضی بعید :

فعل ماضی پر کَانَ لگا دینے سے اس میں ماضی بعید کے معنی پیدا ہو جاتے ہیں۔ جیسے ذَهَبَ کے معنی ہیں ”وہ گیا“۔ جبکہ كَانَ ذَهَبَ کے معنی ہوں گے ”وہ گیا تھا“۔ یاد رہے کہ كَانَ کی گردان متعلقہ فعل ماضی کے ساتھ چلتی ہے۔ یہ بات ذیل میں دی گئی ماضی بعید کی گردان سے مزید واضح ہو جائے گی۔

كَانُوا ذَهَبُوا	كَانَا ذَهَبَا	كَانَ ذَهَبَ
وہ (سب مرد) گئے تھے	وہ (دو مرد) گئے تھے	وہ (ایک مرد) گیا تھا
كَانَتْ ذَهَبَتْ	كَانَتَا ذَهَبَتَا	كَانَتْ ذَهَبَتْ
وہ (ایک عورت) گئی تھی	وہ (دو عورتیں) گئی تھیں	وہ (ایک عورت) گئی تھی
كَانْتُمْ ذَهَبْتُمْ	كَانْتُمَا ذَهَبْتُمَا	كَانْتَ ذَهَبْتَ
تم (سب مرد) گئے تھے	تم (دو مرد) گئے تھے	تو (ایک مرد) گیا تھا
كَانْتُنَّ ذَهَبْتُنَّ	كَانْتُمَا ذَهَبْتُمَا	كَانْتِ ذَهَبْتِ
تم (سب عورتیں) گئی تھیں	تم (دو عورتیں) گئی تھیں	تو (ایک عورت) گئی تھی

كُنْتُ ذَهَبْتُ	كُنَّا ذَهَبْنَا	كُنَّا ذَهَبْنَا
میں گیا تھا/ گئی تھی	ہم (دو) گئے تھے / گئی تھیں	ہم (سب) گئے تھے / گئی تھیں

۳: ۴۰ (۲) ماضی استمراری :

ماضی استمراری اس کو کہتے ہیں جس میں ماضی میں کام کے مسلسل ہوتے رہنے کا مفہوم ہو۔ مثلاً اردو میں ہم کہتے ہیں ”وہ لکھتا تھا“ مراد یہ ہے کہ ”وہ لکھا کرتا تھا“ یا ”لکھ رہا تھا“۔ عربی میں فعل مضارع پر کَانَ لگانے سے ماضی استمراری کے معنی پیدا ہوتے ہیں۔ مثلاً كَان يَكْتُبُ (وہ لکھتا تھا یا لکھ رہا تھا یا لکھا کرتا تھا)۔ یہاں بھی كَان اور متعلقہ فعل مضارع کی گردان ساتھ ساتھ چلتی ہے۔ دلیل میں دی گئی ماضی استمراری کی گردان سے اس بات کی مزید وضاحت ہو جائے گی۔

كَانَ يَكْتُبُ	كَانَا يَكْتُبَانِ	كَانُوا يَكْتُبُونَ
وہ (ایک مرد) لکھتا تھا	وہ (دو مرد) لکھتے تھے	وہ (سب مرد) لکھتے تھے
كَانَتْ تَكْتُبُ	كَانَتَا تَكْتُبَانِ	كَانَتُنَّ يَكْتُبْنَ
وہ (ایک عورت) لکھتی تھی	وہ (دو عورتیں) لکھتی تھیں	وہ (سب عورتیں) لکھتی تھیں
كُنْتُ تَكْتُبُ	كُنْتُمَا تَكْتُبَانِ	كُنْتُمْ تَكْتُبُونَ
تو (ایک مرد) لکھتا تھا	تم (دو مرد) لکھتے تھے	تم (سب مرد) لکھتے تھے
كُنْتُ تَكْتُبِينَ	كُنْتُمَا تَكْتُبَانِ	كُنْتُنَّ تَكْتُبْنَ
تو (ایک عورت) لکھتی تھی	تم (دو عورتیں) لکھتی تھیں	تم (سب عورتیں) لکھتی تھیں
كُنْتُ أَكْتُبُ	كُنْنَا أَكْتُبُ	كُنْنَا أَكْتُبُ
میں لکھتا تھا/ لکھتی تھی	ہم (دو) لکھتے تھے / لکھتی تھیں	ہم (سب) لکھتے تھے / لکھتی تھیں

ماضی بعید اور ماضی استمراری میں موجود اس فرق کو اچھی طرح ذہن نشین کر

لیجئے کہ ماضی بعید میں کَانَ کے ساتھ اصل فعل کا ماضی آتا ہے جبکہ ماضی استمراری میں کَانَ کے ساتھ اصل فعل کا مضارع آتا ہے۔

۴۰: ۴ (۳) ماضی قریب:

اس میں کسی کام کے زمانہ حال میں مکمل ہو جانے کا مفہوم ہوتا ہے۔ مثلاً ”وہ گیا ہے“ اس نے لکھا ہے یا وہ لکھ چکا ہے“ وغیرہ۔ یعنی جانے یا لکھنے کا کام تھوڑی دیر پہلے یعنی ماضی قریب میں ہوا ہے۔ فعل ماضی کے شروع میں حرف ”قَدْ“ لگانے سے نہ صرف یہ کہ ماضی قریب کے معنی پیدا ہو جاتے ہیں بلکہ اس میں ایک زور (تاکید کا مفہوم) بھی پیدا ہو جاتا ہے۔ مثلاً قَدْ ذَهَبَ (وہ گیا ہے یا وہ جا چکا ہے) وغیرہ۔

۴۰: ۵ (۴) ماضی شکیة:

جب زمانہ ماضی میں کسی کام کے ہونے کے متعلق شک پایا جاتا ہو تو اسے ماضی شکیہ کہتے ہیں۔ جیسے ”اس نے لکھا ہو گا یا وہ لکھ چکا ہو گا“ وغیرہ۔ عربی میں ماضی شکیہ کے معنی پیدا کرنے کے لئے اصل فعل کے ماضی سے پہلے یَكُونُ لگاتے ہیں۔ جیسے یَكُونُ كَتَبَ (اس نے لکھا ہو گا یا وہ لکھ چکا ہو گا)۔ نوٹ کر لیں کہ اس میں کَانَ کے مضارع یَكُونُ اور اصل فعل کے صیغہ ماضی کی گردان ساتھ ساتھ چلے گی۔ مثلاً یَكُونُ كَتَبَ۔ یَكُونُونَ كَتَبُوا۔ تَكُونُ كَتَبْتَ وغیرہ۔

۴۰: ۶ یہاں یہ بات ذہن نشین کر لیں کہ فاعل اگر اسم ظاہر ہو تو: (i) یَكُونُ یا تَكُونُ (مذکر یا مؤنث) صیغہ واحد ہی لگے گا۔ (ii) اس کے بعد فاعل یعنی اسم ظاہر آئے گا جو اب کَانَ کا اسم کہلائے گا۔ (iii) اس کے بعد اصل فعل اسم ظاہر کے صیغہ کے مطابق (واحد جمع مذکر مؤنث وغیرہ) آئے گا۔ مثلاً یَكُونُ الْمُعَلِّمُ كَتَبَ۔ یَكُونُ الْمُعَلِّمُونَ كَتَبُوا۔ تَكُونُ الْمُعَلِّمَاتُ كَتَبْنَ وغیرہ۔

۷: ۴۰ لفظ لَعَلَّ (شاید) کے استعمال سے بھی ماضی شکبیہ کے معنی پیدا ہوتے ہیں۔ لیکن لَعَلَّ کے استعمال کے متعلق دو اہم باتیں ذہن نشین کر لیں۔ اولاً یہ کہ لَعَلَّ کبھی کسی فعل سے پہلے نہیں آتا بلکہ یہ ہمیشہ کسی اسم ظاہر یا کسی ضمیر پر داخل ہوگا۔ ثانیاً یہ کہ لَعَلَّ بھی ان کی طرح اپنے اسم کو نصب دیتا ہے۔ مثلاً لَعَلَّ الْمُعَلِّمَ كَتَبَ مَكْتُوبًا (شاید استاد نے ایک خط لکھا ہوگا) یا لَعَلَّهُ كَتَبَ مَكْتُوبًا (شاید اس نے ایک خط لکھا ہوگا) وغیرہ۔

۸: ۴۰ مذکورہ مثالوں سے آپ سمجھ سکتے ہیں کہ اس قسم کے جملوں کو عربی میں ”فعل ماضی“ کی کوئی قسم کہنا درست نہیں ہے۔ یہ دراصل جملہ اسمیہ پر لَعَلَّ داخل کرنے کا مسئلہ ہے جس کے ذریعہ عربی میں فعل ماضی شکبیہ کا مفہوم پیدا ہوتا ہے وہ بھی اس صورت میں جب جملہ اسمیہ کی خبر کوئی فعل ماضی کا صیغہ ہو۔ جیسے الْمُعَلِّمَ كَتَبَ (استاد نے لکھا) سے لَعَلَّ الْمُعَلِّمَ كَتَبَ (شاید استاد نے لکھا ہوگا) ایسے جملہ اسمیہ کی خبر کوئی فعل مضارع ہو تو مفہوم تو شک کا پیدا ہو گا مگر وہ زمانہ مستقبل میں۔ یعنی لَعَلَّ الْمُعَلِّمَ يَكْتُبُ (شاید استاد لکھے گا)۔

۹: ۴۰ (۵) ماضی شرطیہ :

ماضی شرطیہ میں ہمیشہ دو فعل آتے ہیں۔ پہلے میں شرط بیان ہوتی ہے اور دوسرے میں اس کا جواب ہوتا ہے۔ مثلاً ”اگر تو پوتا تو کانتا“۔ اس میں ”پوتا“ اور ”کانتا“ دو فعل ہیں۔ ”پوتا“ شرط ہے اور ”کانتا“ جواب شرط ہے۔ عربی میں فعل ماضی میں شرط کے معنی پیدا کرنے کے لئے پہلے فعل یعنی شرط پر ”لَوْ“ (اگر) لگاتے ہیں جبکہ دوسرے فعل کے شروع میں اکثر (ہمیشہ نہیں) حرف تاکید ”لِ“ لگاتے ہیں جس کا ترجمہ عموماً ”ضرور“ کیا جاتا ہے۔ مثلاً لَوْ زَرَعْتَ لَحَصَدْتَّ (اگر تو پوتا تو ضرور کانتا)۔

۱۰: ۴۰ ماضی شرطیہ میں کبھی لَوْ کے بعد كَانَ کا اضافہ بھی کرتے ہیں اور كَانَ کے

بعد اگر فعل ماضی آئے تو شرط کے ساتھ ماضی بعید کا مفہوم پیدا ہوتا ہے اور اگر کَانَ کے بعد فعل مضارع آئے تو شرط کے ساتھ ماضی استمراری کے معنی پیدا ہوتے ہیں۔ دونوں صورتوں میں معانی کا جو فرق پڑتا ہے اسے ذیل کی مثالوں سے سمجھ لیں۔

(i) لَو كُنْتُ حَفِظْتُ دُرُوسَكَ لَنَجَحْتُ ترجمہ : اگر تو نے اپنے اسباق یاد کئے ہوتے تو ضرور کامیاب ہوتا۔ (ii) لَو كُنْتُ تَحْفَظُ دُرُوسَكَ لَنَجَحْتُ ترجمہ : اگر تو اپنے اسباق یاد کرتا رہتا تو ضرور کامیاب ہوتا۔

۱۱ : ۳۰ (۶) ماضی تَمَنَّى یا تَمَنَّائِي :

فعل ماضی کے شروع میں لَئِن لگانے سے جملہ میں خواہش اور تمنا کے معنی پیدا ہوتے ہیں۔ یاد رہے کہ لَعَلَّ کی طرح لَئِن بھی کسی فعل پر داخل نہیں ہوتا بلکہ ہمیشہ کسی اسم یا ضمیر پر داخل ہوتا ہے اور اپنے اسم کو نصب دیتا ہے۔ مثلاً لَئِن زَبَدَا نَجَحَ (کاش کہ زید کامیاب ہوتا)۔ يَأْتِيَنِي نَجْحٌ (اے کاش میں کامیاب ہوتا)۔ غور سے دیکھا جائے تو یہ بھی دراصل جملہ اسمیہ ہی ہوتا ہے جس کی خبر کوئی جملہ فعلیہ ہوتا ہے۔ مبتدا کے شروع میں ”لَئِن“ لگتا ہے اور اب مبتدا کو لَئِن کا اسم کہتے ہیں جو اِن اور لَعَلَّ کے اسم کی طرح منصوب ہوتا ہے۔

۱۲ : ۳۰ لفظ ”لَو“ کبھی ”کاش“ کے معنی بھی دیتا ہے۔ جس سے جملہ میں ماضی تمنی کے معنی پیدا ہو جاتے ہیں۔ اس کی پہچان یہ ہے کہ ایسی صورت میں جملے میں جواب شرط نہیں آتا۔ جیسے لَو كَانُوا يَعْلَمُونَ (کاش وہ لوگ جانتے ہوتے)۔

ذخیرۃ الفاظ

حَفِظَ (س) = یاد کرنا	سَمِعَ (س) = سنا
غَضِبَ (س) = غصہ ہونا	عَقَلَ (ض) = سمجھنا
رَجَعَ (ض) = لوٹنا	رَزَعَ (ف) = کھیتی ہونا

نَجَحَ (ف) = کامیاب ہونا	خَصَدَنَ) = بھتی کانا
صَاحِبٌ (ج أَصْحَابٌ) = ساتھی۔ والا	سَعِيْرٌ = دکھی آگ۔ دوزخ
كُلَّ يَوْمٍ = ہر روز	قَبِيْلٌ = ذراپلے

مشق نمبر ۳۹

اردو میں ترجمہ کریں : (نمبر ۵ سے آخر تک میں القرآن ہے)

- (۱) يَا زَيْدُ! لِمَ غَضِبْتَ الْمُعَلِّمَةَ عَلَىٰ أُخْتِكَ؟ مَا كَانَتْ حَفِظَتْ دُرُوسَهَا۔
- (۲) هَلْ أَنْتَ تَحْفَظُ كُلَّ يَوْمٍ دَرَسَكَ؟ أَنَا كُنْتُ أَحْفَظُ كُلَّ يَوْمٍ لَكِنِ بِالْأَمْسِ مَا حَفِظْتُ۔
- (۳) هَلْ وَلَدُكَ فِي الْبَيْتِ؟ قَدْ خَرَجَ الْآنَ۔
- (۴) وَآيْنَ يُوسُفُ؟ لَعَلَّهُ ذَهَبَ إِلَى الْمَسْجِدِ۔
- (۵) لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ۔
- (۶) وَيَقُولُ الْكُفْرُ يَا لَيْتَنِي كُنْتُ تُرَابًا۔
- (۷) ثُمَّ يَعْلَمُكُم مِّنْ بَعْدِ مَوْتِكُمْ لَعَلَّكُمْ تَشْكُرُونَ۔
- (۸) كَتَبَ عَلَيْكُمُ الصِّيَامَ كَمَا كَتَبَ عَلَى الدِّينِ مِنْ قَبْلِكُمْ لَعَلَّكُمْ تَتَّقُونَ۔
- (۹) يَا لَيْتَنِي كُنْتُ مَعَهُمْ۔
- (۱۰) ذَلِكَ مِنْ آيَاتِ اللَّهِ لَعَلَّهُمْ يَذَكَّرُونَ۔
- (۱۱) يَا لَيْتَ قَوْمِي يَعْلَمُونَ۔
- (۱۲) لَعَلَّ السَّاعَةَ قَرِيبٌ۔
- (۱۳) وَمَا ظَلَمُونَا وَلَكِن كَانُوا أَنفُسَهُمْ يَظْلِمُونَ۔
- (۱۴) لَوْ كَانُوا عِنْدَنَا مَا مَاتُوا وَمَا قُتِلُوا۔
- (۱۵) لَوْ كَانُوا مُسْلِمِينَ۔

(۱۶) وَلَا جُزْأَآءَ الْآخِرَةَ أَكْبَرُ۔ لَوْ كَانُوا يَعْلَمُونَ۔

عربی میں ترجمہ کریں :

- (۱) اسکول کے لڑکے باغ میں گئے ہیں۔ شاید وہ مغرب سے ذرا پہلے لوٹ آئیں۔
- (۲) کیا تم نے کل اپنا سبق یاد نہیں کیا تھا؟ (۳) میں نے کل اپنا سبق یاد کیا تھا۔
- (۴) کیا مریم نے آج ہوم ورک لکھ لیا ہے؟ (۵) جی ہاں! اس نے لکھ لیا ہے۔
- (۶) ہم لوگ ہوم ورک کل کریں گے۔ (۷) محلہ کے لڑکے ہر روز اپنے اسباق یاد کیا کرتے تھے۔ وہ سب امتحان میں کامیاب ہو گئے ہیں۔

ضروری ہدایت :

اب ضرورت ہے کہ اردو سے عربی ترجمہ کرنے سے پہلے آپ اردو جملے کے اجزاء کو پہچان کر انہیں عربی جملہ کی ترتیب کے مطابق مرتب کر لیا کریں پھر اسی ترتیب سے ترجمہ کریں یعنی پہلے فعل، پھر فاعل (اگر اسم ظاہر ہو) پھر مفعول (اگر مذکور ہو) اور پھر متعلق فعل۔ مثلاً مشق کے پہلے جملہ پر غور کریں۔ اس میں دو جملے شامل ہیں۔ عربی میں ترجمہ کرنے کے لئے پہلے جملہ کی ترتیب اس طرح ہوگی۔ گئے ہیں (فعل ماضی قریب) اسکول کے لڑکے (فاعل) باغ میں (متعلق فعل)۔ اب آپ اسی ترتیب سے ترجمہ کریں۔ اسی طرح دوسرے جملہ میں پہلے آپ ”شاید وہ لوٹ آئیں“ کا ترجمہ کریں، اس کے بعد ”مغرب سے ذرا پہلے“ کا ترجمہ کریں۔

مضارع کے تغیرات

۴۱: ۱ فعل کے اعراب کے حوالے سے نوٹ کر لیں کہ عربی کے افعال میں سے فعل ماضی جہی ہوتا ہے۔ یعنی اس کے پہلے صیغہ واحد مذکر غائب (فَعَلَ) میں لام کلمہ کی فتح (زبر) تبدیل نہیں ہوتی۔ گردان میں اگرچہ اس پر ضمہ (پیش) بھی آتا ہے۔ جیسے صیغہ جمع مذکر غائب (فَعَلُوا) میں۔ اور بہت سے صیغوں میں یہ ساکن بھی ہو جاتا ہے مگر چونکہ پہلے صیغے میں فعل ماضی کے لام کلمہ کی حرکت فتح (زبر) ہی رہتی ہے اور کسی وجہ سے تبدیل نہیں ہوتی اس لئے کہا جاتا ہے کہ فعل ماضی فتح (زبر) پر جہی ہوتا ہے۔

۴۱: ۲ فعل ماضی کے برعکس فعل مضارع معرب ہے۔ یعنی اس کے پہلے صیغے یَفْعَلُ میں تبدیلی واقع ہو سکتی ہے۔ اس کے لام کلمہ پر عموماً تو ضمہ (پیش) ہوتا ہے۔ تاہم بعض صورتوں میں ضمہ کے بجائے اس پر فتح (زبر) بھی آ سکتی ہے اور بعض صورتوں میں اس پر علامت سکون (جزم) بھی لگ سکتی ہے یعنی مضارع کا پہلا صیغہ یَفْعَلُ سے تبدیل ہو کر یَفْعَلُ بھی ہو سکتا ہے اور یَفْعَلُ بھی ہو سکتا ہے۔ مضارع میں ان تبدیلیوں کا اس کی گردان پر بھی اثر پڑتا ہے۔ جو بعد میں بیان ہو گا۔

۴۱: ۳ جس طرح اسم کی تین اعرابی حالتیں رفع، نصب اور جر ہوتی ہیں۔ اسی طرح فعل مضارع کی بھی تین اعرابی حالتیں ہوتی ہیں۔ ان کو رفع، نصب اور جزم کہتے ہیں۔ فعل مضارع جب حالت رفع میں ہو تو مضارع مرفوع کہلاتا ہے۔ اسی طرح نصب کی حالت میں مضارع منصوب اور جزم کی صورت میں مضارع مجزوم کہلاتا ہے۔

۴۱: ۴ آپ پڑھ چکے ہیں کہ کسی عبارت میں کسی اسم کے مرفوع، منصوب یا مجزوم ہونے کی کچھ وجوہ ہوتی ہیں۔ اب یہ بات نوٹ کر لیجئے کہ فعل مضارع میں نصب اور

جزم کی تو کچھ وجوہ ہوتی ہیں مگر فعل مضارع میں رفع کی کوئی وجہ نہیں ہوتی۔ زیادہ سے زیادہ یہ کہہ سکتے ہیں کہ جب نصب یا جزم کی کوئی وجہ نہ ہو تو مضارع مرفوع ہوتا ہے۔ دوسرے لفظوں میں یوں کہئے کہ جب فعل مضارع اپنی اصلی حالت میں ہو (جیسا کہ آپ گردان میں پڑھ آئے ہیں) تو وہ مرفوع کہلاتا ہے۔ البتہ کسی وجہ کی بنیاد پر یہ منصوب یا مجزوم ہو جاتا ہے۔ دراصل گرامروالوں نے اسم کی تین حالتوں کے مقابلہ پر فعل مضارع کی تین حالتیں مقرر کی ہیں ورنہ فعل مضارع کی حالت رفع کسی تبدیلی کے نتیجے میں نہیں ہوتی۔ تبدیلی کی وجہ صرف نصب اور جزم میں ہوتی ہے (جس کا بیان آگے آ رہا ہے)۔

۵ : ۴۱ یہ بھی نوٹ کیجئے کہ رفع اور نصب تو اسم میں بھی ہوتا ہے اور فعل مضارع میں بھی۔ مگر جزم صرف مضارع کی ایک حالت ہوتی ہے جبکہ جر صرف اسم میں ہوتی ہے۔ اسم میں رفع، نصب اور جر کی پہلے آپ نے علامات یعنی آخری حرف کی تبدیلی کے لحاظ سے اسم کی مختلف شکلیں پڑھی تھیں۔ اس کے بعد رفع، نصب اور جر کے بعض اسباب کا مطالعہ کیا تھا۔ اسی طرح فعل مضارع میں بھی پہلے ہم آپ کو اس میں رفع، نصب اور جزم کی صورت یا شکل کے بارے میں بتائیں گے پھر ان کے اسباب کی بات کریں گے۔

۶ : ۴۱ مضارع مرفوع وہی ہے جو آپ ”فعل مضارع“ کے نام سے پڑھ چکے ہیں۔ اور اس کی گردان کے صیغوں سے بھی آپ واقف ہیں۔ جبکہ مضارع منصوب یا اس کی حالت نصب ایک تبدیلی ہے جو فعل مضارع کے آخری حصہ میں واقع ہوتی ہے اور اس کی تین علامات یا شکلیں ہیں جو درج ذیل نقشہ سے سمجھی جاسکتی ہیں۔

يَفْعَلُوْا	يَفْعَلُوْا	يَفْعَلُوْا
يَفْعَلُوْنَ	يَفْعَلُوْنَ	يَفْعَلُوْنَ
يَفْعَلُوْا	يَفْعَلُوْا	يَفْعَلُوْا

تَفَعَّلْنَ	تَفَعَّلَا	تَفَعَّلِي
تَفَعَّلَ	تَفَعَّلَ	أَفْعَلْ

امید ہے مذکورہ نقشہ میں آپ نے نوٹ کر لیا ہو گا کہ :

(۱) مضارع مرفوع کے جن پانچ صیغوں میں لام کلمہ پر ضمہ (پیش) آتا ہے، حالت نصب میں ان پر فتح (زبر) لگتی ہے۔ یعنی يَفْعَلُ سے يَفْعَلُ اور تَفَعَّلُ سے تَفَعَّلُ ہو جاتا ہے۔ اسی طرح أَفْعَلْ اور نَفَعَّلُ بھی۔

(۲) مضارع کی گردان میں جن نو (۹) صیغوں کے آخر پر نون (ن) آتا ہے، ان میں سے دو کو چھوڑ کر باقی سات صیغوں کا یہ نون، جس کو ”نون اعرابی“ کہتے ہیں، حالتِ نصب میں گر جاتا ہے۔ مثلاً يَفْعَلُونَ سے يَفْعَلُونَ اور تَفَعَّلِينَ سے تَفَعَّلِينَ وغیرہ رہ جاتا ہے۔

(۳) نون والے باقی دو صیغے ایسے ہیں جن کا نون حالتِ نصب میں نہیں گرتا۔ یعنی یہ دو صیغے حالتِ نصب میں بھی حالتِ رفع کی طرح رہتے ہیں۔ اور یہ دونوں جمع مونث غائب اور جمع مونث حاضر کے صیغے ہیں۔ چونکہ یہ دونوں صیغے جمع مونث (عورتوں) کے لئے آتے ہیں اس لئے ان صیغوں کے آخری نون کو ”نُونُ النِّسْوَةِ“ (عورتوں والا نون) کہتے ہیں۔ دوسرے لفظوں میں ہم یوں بھی کہہ سکتے ہیں کہ مضارع منصوب کی گردان میں آنے والے نون — ماسوائے نون النسوة کے — گر جاتے ہیں۔

۴۱ : مضارع مجزوم یا اس کی حالت جزم بھی مضارع مرفوع میں ایک تبدیلی ہے جو فعل مضارع کے آخری حصہ میں واقع ہوتی ہے اور اس کی بھی تین علامات یا شکلیں ہیں۔ یعنی :

(۱) مضارع مرفوع کے جن پانچ صیغوں میں لام کلمہ پر ضمہ (پیش) آتا ہے، حالت جزم میں ان پر علامت سکون (جزم) لگتی ہے۔ یعنی يَفْعَلُ سے يَفْعَلُ اور أَفْعَلْ

سے اَفْعَلٌ وغیرہ ہو جاتا ہے۔

(۲) مضارع مرفوع کی گردان میں جن نو (۹) صیغوں کے آخر پر نون آتا ہے ان میں سے دو کو چھوڑ کر باقی سات صیغوں کا نون (جو نون اعرابی کہلاتا ہے) گر جاتا ہے یعنی یَكْتُبُونَ سے یَكْتُبُوا اور تَكْتُبِينَ سے تَكْتُبِيں وغیرہ ہو جاتا ہے۔

(۳) نصب کی طرح حالت جزم میں بھی ”نون النسوة“ والے دونوں صیغے اپنی اصلی حالت پر یعنی مضارع مرفوع کی طرح ہی رہتے ہیں۔ مضارع مجزوم کی گردان کی صورت یوں ہوگی :

یَکْتُبُونَ	تَکْتُبُونَ	یَکْتُبُونَ
تَکْتُبُونَ	تَکْتُبُونَ	تَکْتُبُونَ
تَکْتُبُونَ	تَکْتُبُونَ	تَکْتُبُونَ
تَکْتُبُونَ	تَکْتُبُونَ	تَکْتُبُونَ
أَکْتُبُونَ	نَکْتُبُونَ	فَکْتُبُونَ

۸ : ۳۱ مندرجہ بالا بیان سے آپ یہ تو سمجھ گئے ہوں گے کہ :

(۱) مضارع منصوب اور مضارع مجزوم میں مشترک بات یہ ہے کہ دونوں کی گردان میں سات صیغوں کا نون اعرابی گر جاتا ہے جبکہ نون النسوة والے دونوں صیغوں کا نون برقرار رہتا ہے۔

(۲) اور دونوں گردانوں میں فرق یہ ہے کہ مضارع مرفوع میں لام کلمہ کے ضمہ (پیش) والے پانچ صیغوں میں مضارع کی حالت نصب میں فتحہ (زبر) اور حالت جزم میں علامت سکون (جزم) لگتی ہے۔

۹ : ۳۱ یہاں یہ بات بھی نوٹ کر لیجئے کہ چونکہ مضارع مجزوم کے پانچ صیغوں میں آخر پر علامت سکون (د) آتی ہے اس لئے علامت سکون (د) کو جزم کہنے کی غلطی عام

ہو گئی۔ جس طرح حرکات کو غلطی سے اعراب کہہ دیا جاتا ہے۔ یاد رہے ”جزم“ تو فعل مضارع کی حالت کا نام ہے جس کا اثر اس کی گردان پر بھی پڑتا ہے۔ جزم (حرکات کی طرح) کوئی علامت ضبط نہیں ہے۔ مضارع مجزوم کے مذکورہ پانچ صیغوں کے لام کلمہ پر جزم نہیں بلکہ علامت سکون (د) ہوتی ہے جو ان پانچ صیغوں میں فعل کے مجزوم ہونے کی علامت ہے یہ بھی یاد رہے کہ جس حرف پر علامت سکون ہوتی ہے اسے مجزوم نہیں بلکہ ”ساکن“ کہتے ہیں۔

۱۰ : ۲۱ یہ بھی نوٹ کر لیجئے کہ بعض دفعہ کسی اسم یا فعل ماضی کے پہلے صیغہ کے بعد کوئی علامت وقف ہو (یعنی آیت پر ٹھہرنا ہو) تو ایسی صورت میں آخری حرف کو ساکن ہی پڑھا جاتا ہے۔ مثلاً كِتَابٌ مُّبِينٌ ۞ وَمَا كُنْتُمْ لَهَا سَاكِنِينَ ۞ ایسی صورت میں ”ن“ یا ”ب“ کو ساکن تو پڑھتے ہیں لیکن اس سے وہ اسم یا فعل مجزوم نہیں کہلاتا۔ اسی طرح بعض دفعہ مضارع مجزوم کے آخری ساکن حرف کو آگے ملانے کے لئے کسرہ (زیر) دی جاتی ہے جیسے اَلَمْ نَجْعَلِ الْاَرْضَ سَاكِنًا ۞ یہاں دراصل ”نَجْعَلُ“ ہے جسے آگے ملانے کے لئے کسرہ (زیر) دی گئی ہے۔ ایسی صورت میں مضارع مجزوم نہیں کہلاتا۔ اس لئے کہ حالت جر کا تو فعل سے کوئی تعلق ہی نہیں ہے۔ یہ تو اسم کی ایک حالت ہوتی ہے جس کی ایک علامت بعض دفعہ کسرہ (زیر) ہوتی ہے۔

۱۱ : ۲۱ اب ہم آپ کو یہ بتائیں گے کہ کن اسباب اور عوامل کی بناء پر مضارع میں یہ تغیرات ہوتے ہیں۔ بتایا جا چکا ہے کہ مضارع مرفوع کا تو کوئی سبب نہیں ہوتا۔ البتہ مضارع مرفوع کے حالت نصب یا حالت جزم میں تبدیل ہونے کی کوئی وجہ ہوتی ہے۔ لیکن اس سے پہلے کہ ہم مضارع میں نصب یا جزم کے اسباب اور عوامل کی بات کریں آپ کچھ مشتق کر لیں۔

مشق نمبر ۴۰

مندرجہ ذیل افعال میں سے مرفوع اور منصوب کو علیحدہ علیحدہ کریں :

يَتَجَحَّوْنَ- نَسَمَعُ- تَكْتُبِي- يَأْكُلْنَ- تَنْصُرُ- يَضْحَكَا- تَدْخُلَانِ-
تَضْرِبُوا- أَفْتَحُ- تَشْرَبُوا- يَذْبَحُ- تَجْلِسْنَ-

مندرجہ ذیل افعال میں سے مرفوع اور مجزوم کو علیحدہ علیحدہ کریں۔

نَقَعْدُ- يَشْرَبْنَ- يَشْكُرُونَ- تَظَلِّي- تَضْرِبِينَ- أَفْتَحُ- نَعْلَمُ- يَشْرَبُ-
نَفْتَحُ- تَلْعَبَانِ- تَسْمَعْنَ-